

NEEMIAS

¹ ΛΟΓΟΙ Νεεμία υιοῦ Ἀχαλίου, καὶ ἐγένετο ἐν μηνὶ Χασελεῦ ἔτους εἰκοστοῦ καὶ ἐγὼ ἤμην ἐν Σουσάν ἀβιρά,

² καὶ ἦλθεν Ἀνανὶ εἷς ἀπὸ ἀδελφῶν μου, αὐτὸς καὶ ἄνδρες Ἰούδα, καὶ ἠρώτησα αὐτοὺς περὶ τῶν σωθέντων, οἱ καταλείφθησαν ἀπὸ τῆς αἰχμαλωσίας καὶ περὶ Ἱερουσαλὴμ,

³ καὶ εἶποσαν πρὸς με· οἱ καταλειπόμενοι οἱ καταλειφθέντες ἀπὸ τῆς αἰχμαλωσίας ἐκεῖ ἐν τῇ χώρᾳ ἐν πονηρίᾳ μεγάλῃ καὶ ἐν ὀνειδισμῷ, καὶ τεῖχῃ Ἱερουσαλὴμ καθηρημένα, καὶ αἱ πύλαι αὐτῆς ἐνεπρήσθησαν ἐν πυρί.

⁴ καὶ ἐγένετο ἐν τῷ ἀκοῦσαί με τοὺς λόγους τούτους ἐκάθισα καὶ ἔκλαυσα καὶ ἐπένθησα ἡμέρας καὶ ἤμην νηστεύων καὶ προσευχόμενος ἐνώπιον τοῦ Θεοῦ τοῦ οὐρανοῦ

⁵ καὶ εἶπα· μὴ δὴ, Κύριε ὁ Θεὸς τοῦ οὐρανοῦ, ὁ ἰσχυρὸς, ὁ μέγας καὶ φοβερός, φυλάσσων τὴν διαθήκην καὶ τὸ ἔλεός σου τοῖς ἀγαπῶσιν αὐτὸν καὶ τοῖς φυλάσσουσι τὰς ἐντολὰς αὐτοῦ·

⁶ ἔστω δὴ τὸ οὖς σου προσέχον καὶ οἱ ὀφθαλμοί σου ἀνεωγμένοι τοῦ ἀκοῦσαι προσευχὴν τοῦ δούλου σου, ἦν ἐγὼ προσεύχομαι ἐνώπιόν σου σήμερον ἡμέραν καὶ νύκτα περὶ υἱῶν Ἰσραὴλ δούλων σου. καὶ

ἐξαγορεύσω ἐπὶ ἁμαρτίαις υἱῶν Ἰσραήλ, ἃς ἡμάρτομέν σοι. καὶ ἐγὼ καὶ ὁ οἶκος πατρός μου ἡμάρτομεν·

⁷ διαλύσει διελύσαμεν πρὸς σε· καὶ οὐκ ἐφυλάξαμεν τὰς ἐντολὰς καὶ τὰ προστάγματα καὶ τὰ κρίματα, ἃ ἐνετείλω τῷ Μωυσῇ παιδί σου.

⁸ μνησθητι δὴ τὸν λόγον, ὃν ἐνετείλω τῷ Μωυσῇ παιδί σου λέγων· ὑμεῖς ἔαν ἀσυνθετήσητε, ἐγὼ διασκορπιῶ ὑμᾶς ἐν τοῖς λαοῖς·

⁹ καὶ ἔαν ἐπιστρέψῃτε πρὸς με καὶ φυλάξῃτε τὰς ἐντολὰς μου καὶ ποιήσῃτε αὐτάς, ἔαν ἧ ἡ διασπορὰ ὑμῶν ἀπ' ἄκρου τοῦ οὐρανοῦ, ἐκεῖθεν συνάξω αὐτοὺς καὶ εἰσάξω αὐτοὺς εἰς τὸν τόπον, ὃν ἐξελεξάμην κατασκηνῶσαι τὸ ὄνομά μου ἐκεῖ.

¹⁰ καὶ αὐτοὶ παῖδές σου καὶ λαός σου, οὓς ἐλυτρώσω ἐν τῇ δυνάμει σου τῇ μεγάλῃ καὶ ἐν τῇ χειρί σου τῇ κραταιᾷ.

¹¹ μὴ δὴ, Κύριε· ἀλλὰ ἔστω τὸ οὖς σου προσέχον εἰς τὴν προσευχὴν τοῦ δούλου σου καὶ εἰς τὴν προσευχὴν παίδων σου τῶν θελόντων φοβεῖσθαι τὸ ὄνομά σου· καὶ εὐόδωσον δὴ τῷ παιδί σου σήμερον καὶ δὸς αὐτὸν εἰς οἰκτιρμοὺς ἐνώπιον τοῦ ἀνδρὸς τούτου. καὶ ἐγὼ ἤμην οἰνοχόος τῷ βασιλεῖ.

2

¹ ΚΑΙ ἐγένετο ἐν μηνὶ Νισὰν ἔτους εἰκοστοῦ Ἀρθασασθὰ βασιλεῖ καὶ ἦν ὁ οἶνος ἐνώπιον

ἐμοῦ, καὶ ἔλαβον τὸν οἶνον καὶ ἔδωκα τῷ βασιλεῖ, καὶ οὐκ ἦν ἕτερος ἐνώπιον αὐτοῦ.

² καὶ εἶπέ μοι ὁ βασιλεὺς· διατί τὸ πρόσωπόν σου πονηρὸν καὶ οὐκ εἶ μετριάζων; καὶ οὐκ ἔστι τοῦτο, εἰ μὴ πονηρία καρδίας. καὶ ἐφοβήθη πολὺ σφόδρα,

³ καὶ εἶπα τῷ βασιλεῖ· ὁ βασιλεὺς εἰς τὸν αἰῶνα ζήτω· διατί οὐ μὴ γένηται πονηρὸν τὸ πρόσωπόν μου, διότι ἡ πόλις, οἶκος μνημείων πατέρων μου, ἡρημώθη καὶ αἱ πύλαι αὐτῆς κατεβρώθησαν ἐν πυρί;

⁴ καὶ εἶπέ μοι ὁ βασιλεὺς· περὶ τίνος τοῦτο σὺ ζητεῖς; καὶ προσηξάμην πρὸς τὸν Θεὸν τοῦ οὐρανοῦ

⁵ καὶ εἶπα τῷ βασιλεῖ· εἰ ἐπὶ τὸν βασιλέα ἀγαθόν, καὶ εἰ ἀγαθυνθήσεται ὁ παῖς σου ἐνώπιόν σου ὥστε πέμψαι αὐτὸν ἐν Ἰούδα εἰς πόλιν μνημείων πατέρων μου, καὶ ἀνοικοδομήσω αὐτήν.

⁶ καὶ εἶπέ μοι ὁ βασιλεὺς καὶ ἡ παλλακὴ ἡ καθημένη ἐχόμενα αὐτοῦ· ἕως πότε ἔσται ἡ πορεία σου καὶ πότε ἐπιστρέψεις; καὶ ἡγαθύνθη ἐνώπιον τοῦ βασιλέως, καὶ ἀπέστειλέ με, καὶ ἔδωκα αὐτῷ ὄρον,

⁷ καὶ εἶπα τῷ βασιλεῖ· εἰ ἐπὶ τὸν βασιλέα ἀγαθόν, δότω μοι ἐπιστολὰς πρὸς τοὺς ἐπάρχους πέραν τοῦ ποταμοῦ ὥστε παραγαγεῖν με, ἕως ἔλθω ἐπὶ Ἰούδαν,

⁸ καὶ ἐπιστολὴν ἐπὶ Ἀσάφ φύλακα τοῦ παραδείσου, ὅς ἐστι τῷ βασιλεῖ, ὥστε δοῦναί

μοι ξύλα στεγάσαι τὰς πύλας καὶ εἰς τὸ τεῖχος τῆς πόλεως καὶ εἰς οἶκον, ὃν εἰσελεύσομαι εἰς αὐτόν. καὶ ἔδωκέ μοι ὁ βασιλεὺς ὡς χεὶρ Θεοῦ ἡ ἀγαθή.

⁹ καὶ ἦλθον πρὸς τοὺς ἐπάρχους πέραν τοῦ ποταμοῦ καὶ ἔδωκα αὐτοῖς τὰς ἐπιστολάς τοῦ βασιλέως, καὶ ἀπέστειλε μετ' ἐμοῦ ὁ βασιλεὺς ἀρχηγούς δυνάμεως καὶ ἵππεῖς.

¹⁰ καὶ ἤκουσε Σαναβαλλὰτ ὁ Ἀρωνὶ καὶ Τωβία ὁ δοῦλος Ἀμμωνί, καὶ πονηρὸν αὐτοῖς ἐγένετο ὅτι ἤκει ὁ ἄνθρωπος ζητῆσαι ἀγαθὸν τοῖς υἱοῖς Ἰσραήλ.

¹¹ Καὶ ἦλθον εἰς Ἱερουσαλὴμ καὶ ἡμην ἐκεῖ ἡμέρας τρεῖς.

¹² καὶ ἀνέστην νυκτὸς ἐγὼ καὶ ἄνδρες ὀλίγοι μετ' ἐμοῦ· καὶ οὐκ ἀπήγγειλα ἀνθρώπῳ τί ὁ Θεὸς δίδωσιν εἰς καρδίαν μου τοῦ ποιῆσαι μετὰ τοῦ Ἰσραήλ, καὶ κτήνος οὐκ ἔστι μετ' ἐμοῦ, εἰ μὴ τὸ κτήνος, ᾧ ἐγὼ ἐπιβαίνω ἐπ' αὐτῷ.

¹³ καὶ ἐξῆλθον ἐν πύλῃ τοῦ Γωληλὰ καὶ πρὸς στόμα πηγῆς τῶν συκῶν καὶ εἰς πύλην τῆς κοπρίας καὶ ἡμην συντρίβων ἐν τῷ τείχει Ἱερουσαλὴμ, ὃ αὐτοὶ καθαιροῦσι καὶ πύλαι αὐτῆς κατεβρώθησαν πυρί.

¹⁴ καὶ παρῆλθον ἐπὶ πύλην τοῦ Ἀΐν καὶ εἰς κολυμβήθραν τοῦ βασιλέως, καὶ οὐκ ἦν τόπος τῷ κτήνῃ παρελθεῖν ὑποκάτω μου.

¹⁵ καὶ ἡμην ἀναβαίνων ἐν τῷ τείχει χειμάρρου νυκτὸς καὶ ἡμην συντρίβων ἐν τῷ

τείχει, καὶ ἤμην ἐν πύλῃ τῆς φάραγγος καὶ ἐπέστρεψα.

¹⁶ τότε οἱ φυλάσσοντες οὐκ ἔγνωσαν τί ἐπορεύθην καὶ τί ἐγὼ ποιῶ, καὶ τοῖς Ἰουδαίοις καὶ τοῖς ἱερεῦσι καὶ τοῖς ἐντίμοις καὶ τοῖς στρατηγοῖς καὶ τοῖς καταλοίποις τοῖς ποιοῦσι τὰ ἔργα, ἕως τότε οὐκ ἀπήγγειλα.

¹⁷ καὶ εἶπα πρὸς αὐτούς· ὑμεῖς βλέπετε τὴν πονηρίαν ταύτην, ἐν ᾗ ἐσμεν ἐν αὐτῇ, πῶς Ἰερουσαλὴμ ἔρημος καὶ αἱ πύλαι αὐτῆς ἐδόθησαν πυρί· δεῦτε καὶ διοικοδομήσωμεν τὸ τεῖχος Ἰερουσαλὴμ, καὶ οὐκ ἐσόμεθα ἐτι ὄνειδος.

¹⁸ καὶ ἀπήγγειλα αὐτοῖς τὴν χεῖρα τοῦ Θεοῦ, ἣ ἐστὶν ἀγαθὴ ἐπ' ἐμέ, καὶ τοὺς λόγους τοῦ βασιλέως, οὓς εἶπέ μοι, καὶ εἶπα· ἀναστῶμεν καὶ οἰκοδομήσωμεν. καὶ ἐκραταιώθησαν αἱ χεῖρες αὐτῶν εἰς τὸ ἀγαθόν.

¹⁹ καὶ ἤκουσε Σαναβαλλὰτ ὁ Ἀρωνὶ καὶ Τωβία ὁ δοῦλος ὁ Ἀμμωνὶ καὶ Γησὰμ ὁ Ἀραβὶ καὶ ἐξεγέλασαν ἡμᾶς καὶ ἦλθον ἐφ' ἡμᾶς καὶ εἶπαν· τί τὸ ρῆμα τοῦτο, ὃ ὑμεῖς ποιεῖτε; ἢ ἐπὶ τὸν βασιλέα ὑμεῖς ἀποστατεῖτε;

²⁰ καὶ ἐπέστρεψα αὐτοῖς λόγον καὶ εἶπα αὐτοῖς· ὁ Θεὸς τοῦ οὐρανοῦ, αὐτὸς εὐοδώσει ἡμῖν, καὶ ἡμεῖς δοῦλοι αὐτοῦ καθαροί, καὶ οἰκοδομήσομεν· καὶ ὑμῖν οὐκ ἔστι μερὶς καὶ δικαιοσύνη καὶ μνημόσυνον ἐν Ἰερουσαλὴμ.

3

¹ ΚΑΙ ἀνέστη Ἑλιασοῦβ ὁ ἱερεὺς ὁ μέγας καὶ οἱ ἀδελφοὶ αὐτοῦ οἱ ἱερεῖς καὶ ὠκοδόμησαν τὴν πύλην τὴν προβατικήν. αὐτοὶ ἡγίασαν αὐτὴν καὶ ἔστησαν θύρας αὐτῆς καὶ ἕως πύργου τῶν ἑκατὸν ἡγίασαν ἕως πύργου Ἀναμεῆλ

² καὶ ἐπὶ χεῖρας ἀνδρῶν υἱῶν Ἰεριχὼ καὶ ἐπὶ χεῖρας υἱῶν Ζακχούρ, υἱοῦ Ἀμαρί.

³ καὶ τὴν πύλην τὴν ἰχθυερὰν ὠκοδόμησαν υἱοὶ Ἀσανά· αὐτοὶ ἐστέγασαν αὐτὴν καὶ ἔστησαν θύρας αὐτῆς καὶ κλεῖθρα αὐτῆς καὶ μοχλοὺς αὐτῆς.

⁴ καὶ ἐπὶ χεῖρα αὐτῶν κατέσχευεν ἀπὸ Ραμῶθ υἱὸς Οὐρία, υἱοῦ Ἀκκῶς. καὶ ἐπὶ χεῖρα αὐτῶν κατέσχε Μοσολλὰμ υἱὸς Βαραχίου υἱοῦ Μαζεβήλ, καὶ ἐπὶ χεῖρα αὐτῶν κατέσχε Σαδῶκ υἱὸς Βαανά.

⁵ καὶ ἐπὶ χεῖρα αὐτῶν κατέσχοσαν οἱ Θεκωῖμ, καὶ ἀδωρηὲμ οὐκ εἰσήνεγκαν τράχηλον αὐτῶν εἰς δουλείαν αὐτῶν.

⁶ καὶ τὴν πύλην Ἰασαναί ἐκράτησαν Ἰωῖδὰ υἱὸς Φασέκ καὶ Μεσουλὰμ υἱὸς Βασωδία· αὐτοὶ ἐστέγασαν αὐτὴν καὶ ἔστησαν θύρας αὐτῆς καὶ κλεῖθρα αὐτῆς καὶ μοχλοὺς αὐτῆς.

⁷ καὶ ἐπὶ χεῖρα αὐτῶν ἐκράτησαν Μαλτίας ὁ Γαβαωνίτης καὶ Εὐάρων ὁ Μηρωνωθίτης, ἄνδρες τῆς Γαβαὼν καὶ τῆς Μασφά ἕως θρόνου τοῦ ἀρχοντος τοῦ πέραν τοῦ ποταμοῦ,

⁸ καὶ παρ' αὐτὸν παρησφαλίσατο Ὁζιὴλ υἱὸς Ἀραχίου πυρωτῶν. καὶ ἐπὶ χεῖρα αὐτῶν

ἐκράτησεν Ἀνανίας υἱὸς τοῦ Ρωκεῖμ, καὶ κατέλιπον Ἱερουσαλὴμ ἕως τοῦ τείχους τοῦ πλατέος.

⁹ καὶ ἐπὶ χεῖρα αὐτῶν ἐκράτησε Ραφαῖα υἱὸς Σούρ, ἄρχων ἡμίσεως περιχώρου Ἱερουσαλὴμ.

¹⁰ καὶ ἐπὶ χεῖρα αὐτῶν ἐκράτησεν Ἰεδαῖα υἱὸς Ἐρωμάφ καὶ κατέναντι οἰκίας αὐτοῦ. καὶ ἐπὶ χεῖρα αὐτοῦ ἐκράτησεν Ἀττοῦθ υἱὸς Ἀσαβανία.

¹¹ καὶ δεύτερος ἐκράτησε Μελχίας υἱὸς Ἡράμ καὶ Ἀσοῦβ υἱὸς Φαὰτ Μωᾶβ καὶ ἕως πύργου τῶν θαννουρίμ.

¹² καὶ ἐπὶ χεῖρα αὐτοῦ ἐκράτησε Σαλλοὺμ υἱὸς Ἀλλωῆς ἄρχων ἡμίσεως περιχώρου Ἱερουσαλὴμ, αὐτὸς καὶ αἱ θυγατέρες αὐτοῦ.

¹³ τὴν πύλην τῆς φάραγγος ἐκράτησαν Ἀνούν καὶ οἱ κατοικοῦντες Ζανώ· αὐτοὶ ὠκοδόμησαν αὐτὴν καὶ ἔστησαν θύρας αὐτῆς καὶ κλεῖθρα αὐτῆς καὶ μοχλοὺς αὐτῆς καὶ χιλίους πήχεις ἐν τῷ τείχει ἕως τῆς πύλης τῆς κοπρίας.

¹⁴ καὶ τὴν πύλην τῆς κοπρίας ἐκράτησε Μελχία υἱὸς Ρηχὰβ ἄρχων περιχώρου Βηθακχαρίμ, αὐτὸς καὶ οἱ υἱοὶ αὐτοῦ, καὶ ἐσκέπασαν αὐτὴν καὶ ἔστησαν θύρας αὐτῆς καὶ κλεῖθρα αὐτῆς καὶ μοχλοὺς αὐτῆς.

¹⁵ τὴν δὲ πύλην τῆς πηγῆς ἡσφαλίσατο Σαλωμών υἱὸς Χολεζὲ ἄρχων μέρους τῆς Μασφά· αὐτὸς ἐξωκοδόμησεν αὐτὴν καὶ ἐστέγασεν αὐτὴν καὶ ἔστησε τὰς θύρας

αὐτῆς καὶ μοχλοὺς αὐτῆς καὶ τὸ τεῖχος
κολυμβήθρας τῶν κωδίων τῇ κουρᾷ τοῦ
βασιλέως καὶ ἕως τῶν κλιμάκων τῶν
καταβαινουσῶν ἀπὸ πόλεως Δαυίδ.

¹⁶ ὀπίσω αὐτοῦ ἐκράτησε Νεεμίας υἱὸς
Ἀζαβούχ ἄρχων ἡμίσεως περιχώρου Βηθσοὺρ
ἕως κήπου τάφου Δαυίδ καὶ ἕως τῆς
κολυμβήθρας τῆς γεγонуίας καὶ ἕως
Βηθαγγαρίμ.

¹⁷ ὀπίσω αὐτοῦ ἐκράτησαν οἱ Λευῖται,
Ραοὺμ υἱὸς Βανί. ἐπὶ χεῖρα αὐτοῦ ἐκράτησεν
Ἀσαβία ἄρχων ἡμίσεως περιχώρου Κεῖλὰ τῷ
περιχώρῳ αὐτοῦ.

¹⁸ καὶ μετ' αὐτὸν ἐκράτησαν ἀδελφοὶ αὐτῶν
Βενεΐ υἱὸς Ἡναδὰδ ἄρχων ἡμίσεως
περιχώρου Κεῖλὰ.

¹⁹ καὶ ἐκράτησαν ἐπὶ χεῖρα αὐτοῦ Ἀζοὺρ
υἱὸς Ἰησοῦ, ἄρχων τοῦ Μασφαί, μέτρον
δεύτερον πύργου ἀναβάσεως τῆς
συναπτούσης τῆς γωνίας.

²⁰ μετ' αὐτὸν ἐκράτησε Βαροῦχ υἱὸς Ζαβοῦ
μέτρον δεύτερον ἀπὸ τῆς γωνίας ἕως θύρας
Βηθελιασοῦβ τοῦ ἱερέως τοῦ μεγάλου.

²¹ μετ' αὐτὸν ἐκράτησε Μεραμῶθ υἱὸς
Οὐρία, υἱοῦ Ἀκκώς, μέτρον δεύτερον ἀπὸ
θύρας Βηθελιασοῦβ ἕως ἐκλείψεως
Βηθελιασοῦβ.

²² καὶ μετ' αὐτὸν ἐκράτησαν οἱ ἱερεῖς
ἄνδρες Ἐκχεχάρ.

²³ καὶ μετ' αὐτὸν ἐκράτησε Βενιαμὴν καὶ
Ἀσοῦβ κατέναντι οἴκου αὐτῶν. καὶ μετ'

αὐτὸν ἐκράτησεν Ἀζαρίας υἱὸς Μασίου,
υἱοῦ Ἀνανία ἐχόμενα οἴκου αὐτοῦ.

²⁴ καὶ μετ' αὐτὸν ἐκράτησε Βανὶ υἱὸς Ἀδὰδ
μέτρον δεύτερον ἀπὸ Βηθαζαρία ἕως τῆς
γωνίας καὶ ἕως τῆς καμπῆς

²⁵ Φαλὰχ υἱοῦ Εὐζαΐ ἐξεναντίας τῆς
γωνίας, καὶ ὁ πύργος ὁ ἐξέχων ἐκ τοῦ οἴκου
τοῦ βασιλέως ὁ ἀνώτερος ὁ τῆς αὐλῆς τῆς
φυλακῆς. καὶ μετ' αὐτὸν Φαδαΐα υἱὸς Φόρος.

²⁶ καὶ οἱ ναθινὶμ ἦσαν οἰκοῦντες ἐν τῷ
Ὠφὰλ ἕως κήπου πύλης τοῦ ὕδατος εἰς
ἀνατολάς, καὶ ὁ πύργος ὁ ἐξέχων.

²⁷ καὶ μετ' αὐτὸν ἐκράτησαν οἱ Θεκωΐμ
μέτρον δεύτερον ἐξεναντίας τοῦ πύργου τοῦ
μεγάλου τοῦ ἐξέχοντος καὶ ἕως τοῦ τείχους
τοῦ Ὀφλά.

²⁸ ἀνώτερον πύλης τῶν ἵππων ἐκράτησαν οἱ
ιερεῖς, ἀνὴρ ἐξεναντίας οἴκου ἑαυτοῦ.

²⁹ καὶ μετ' αὐτὸν ἐκράτησε Σαδδούκ υἱὸς
Ἑμμὴρ ἐξεναντίας οἴκου ἑαυτοῦ. καὶ μετ'
αὐτὸν ἐκράτησε Σαμαΐα υἱὸς Σεχενία φύλαξ
τῆς πύλης τῆς ἀνατολῆς.

³⁰ μετ' αὐτὸν ἐκράτησεν Ἀνανία υἱὸς
Σελεμία καὶ Ἀνώμ υἱὸς Σελέφ, ὁ ἔκτος,
μέτρον δεύτερον. μετ' αὐτὸν ἐκράτησε
Μεσουλάμ υἱὸς Βαραχία ἐξεναντίας
γαζοφυλακίου αὐτοῦ.

³¹ μετ' αὐτὸν ἐκράτησε Μελχία υἱὸς τοῦ
Σαρεφὶ ἕως Βηθαναθινὶμ καὶ οἱ ροπωῶλαι
ἀπέναντι πύλης τοῦ Μαφεκάδ καὶ ἕως
ἀναβάσεως τῆς καμπῆς.

³² καὶ ἀνὰ μέσον τῆς πύλης τῆς προβατικῆς ἐκράτησαν οἱ χαλκεῖς καὶ οἱ ροπωπῶλαι.

³³ Καὶ ἐγένετο ἡνίκα ἤκουσε Σαναβαλλὰτ ὅτι ἡμεῖς οἰκοδομοῦμεν τὸ τεῖχος, καὶ πονηρὸν αὐτῷ ἐφάνη, καὶ ὠργίσθη ἐπὶ πολὺ καὶ ἐξεγέλα ἐπὶ τοῖς Ἰουδαίοις.

³⁴ καὶ εἶπεν ἐνώπιον τῶν ἀδελφῶν αὐτοῦ· αὕτη ἡ δύναμις Σομόρων, ὅτι οἱ Ἰουδαῖοι οὗτοι οἰκοδομοῦσι τὴν ἐαυτῶν πόλιν; ἄρα θυσιάζουσιν; ἄρα δυνήσονται; καὶ σήμερον ἰάσονται τοὺς λίθους μετὰ τὸ χῶμα γενέσθαι γῆς καυθέντας;

³⁵ καὶ Τωβίας ὁ Ἀμμανίτης ἐχόμενα αὐτοῦ ἦλθε καὶ εἶπε πρὸς αὐτούς· μὴ θυσιάζουσιν ἢ φάγονται ἐπὶ τοῦ τόπου αὐτῶν; οὐχὶ ἀναβήσεται ἀλώπηξ καὶ καθελεῖ τὸ τεῖχος λίθων αὐτῶν;

³⁶ ἄκουσον, ὁ Θεὸς ἡμῶν, ὅτι ἐγενήθημεν εἰς μυκτηρισμὸν,

³⁷ καὶ ἐπίστρεψον ὀνειδισμὸν αὐτῶν εἰς κεφαλὴν αὐτῶν καὶ δὸς αὐτοὺς εἰς μυκτηρισμὸν ἐν γῇ αἰχμαλωσίας καὶ μὴ καλύψεως ἐπὶ ἀνομίαν.

4

¹ ΚΑΙ ἐγένετο ὡς ἤκουσε Σαναβαλλὰτ καὶ Τωβία καὶ οἱ Ἀραβες καὶ οἱ Ἀμμανῖται ὅτι ἀνέβη ἡ φυὴ τοῖς τείχεσιν Ἱερουσαλὴμ, ὅτι ἥρξαντο αἱ διασφαγαὶ ἀναφράσσεσθαι, καὶ πονηρὸν αὐτοῖς ἐφάνη σφόδρα·

² καὶ συνήχθησαν πάντες ἐπὶ τὸ αὐτὸ ἐλθεῖν παρατάξασθαι ἐν Ἱερουσαλὴμ καὶ ποιῆσαι αὐτὴν ἀφανῆ.

³ καὶ προσηυξάμεθα πρὸς τὸν Θεὸν ἡμῶν καὶ ἐστήσαμεν προφύλακας ἐπ' αὐτοὺς ἡμέρας καὶ νυκτὸς ἀπὸ προσώπου αὐτῶν.

⁴ καὶ εἶπεν Ἰούδας· συνετρίβη ἡ ἰσχὺς τῶν ἐχθρῶν, καὶ ὁ χοῦς πολὺς, καὶ ἡμεῖς οὐ δύνησόμεθα οἰκοδομεῖν ἐν τῷ τείχει.

⁵ καὶ εἶπαν οἱ θλίβοντες ἡμᾶς· οὐ γνώσονται καὶ οὐκ ὄψονται ἕως ὅτου ἔλθωμεν εἰς μέσον αὐτῶν καὶ φονεύσωμεν αὐτοὺς καὶ καταπαύσωμεν τὸ ἔργον.

⁶ καὶ ἐγένετο ὥς ἦλθουσιν οἱ Ἰουδαῖοι οἱ οἰκοῦντες ἐχόμενα αὐτῶν καὶ εἶποσαν ἡμῖν· ἀναβαίνουσιν ἐκ πάντων τῶν τόπων ἐφ' ἡμᾶς.

⁷ καὶ ἔστησα εἰς τὰ κατώτατα τοῦ τόπου κατόπισθεν τοῦ τείχους ἐν τοῖς σκεπεινοῖς καὶ ἔστησα τὸν λαὸν κατὰ δήμους μετὰ ρομφαίων αὐτῶν, λόγχας αὐτῶν καὶ τόξα αὐτῶν.

⁸ καὶ εἶδον καὶ ἀνέστην καὶ εἶπα πρὸς τοὺς ἐντίμους καὶ πρὸς τοὺς στρατηγούς καὶ πρὸς τοὺς καταλοίπους τοῦ λαοῦ· μὴ φοβηθῆτε ἀπὸ προσώπου αὐτῶν· μνησθήτε τοῦ Θεοῦ ἡμῶν τοῦ μεγάλου καὶ φοβεροῦ καὶ παρατάξασθε περὶ τῶν ἀδελφῶν ὑμῶν, υἱῶν ὑμῶν, θυγατέρων ὑμῶν, γυναικῶν ὑμῶν καὶ οἴκων ὑμῶν.

⁹ καὶ ἐγένετο ἡνῖκα ἤκουσαν οἱ ἐχθροὶ ἡμῶν

ὅτι ἐγνώσθη ἡμῖν καὶ διεσκέδασεν ὁ Θεὸς τὴν βουλήν αὐτῶν, καὶ ἐπεστρέψαμεν πάντες ἡμεῖς εἰς τὸ τεῖχος, ἀνὴρ εἰς τὸ ἔργον αὐτοῦ.

¹⁰ καὶ ἐγένετο ἀπὸ τῆς ἡμέρας ἐκείνης ἡμῖς τῶν ἐκτετιναγμένων ἐποίουν τὸ ἔργον καὶ ἡμῖς αὐτῶν ἀντείχοντο, καὶ λόγχοι καὶ θυρεοὶ καὶ τόξα καὶ θώρακες καὶ οἱ ἄρχοντες ὀπίσω παντὸς οἴκου Ἰούδα

¹¹ τῶν οἰκοδομούντων ἐν τῷ τείχει, καὶ οἱ αἵροντες ἐν τοῖς ἀρτῆρσιν ἐν ὄπλοις· ἐν μιᾷ χειρὶ ἐποίει αὐτοῦ τὸ ἔργον καὶ ἐν μιᾷ ἐκράτει τὴν βολίδα.

¹² καὶ οἱ οἰκοδόμοι ἀνὴρ ρομφαίαν αὐτοῦ ἐζωσμένος ἐπὶ τὴν ὄσφυν αὐτοῦ καὶ ὠκοδομοῦσαν καὶ ὁ σαλπίζων ἐν τῇ κερατίνῃ ἐχόμενα αὐτοῦ.

¹³ καὶ εἶπα πρὸς τοὺς ἐντίμους καὶ πρὸς τοὺς ἄρχοντας καὶ πρὸς τοὺς καταλοίπους τοῦ λαοῦ· τὸ ἔργον πλατὺ καὶ πολὺ, καὶ ἡμεῖς σκορπιζόμεθα ἐπὶ τοῦ τείχους μακρὰν ἀνὴρ ἀπὸ τοῦ ἀδελφοῦ αὐτοῦ.

¹⁴ ἐν τόπῳ, οὗ ἂν ἀκούσητε τὴν φωνὴν τῆς κερατίνης, ἐκεῖ συναχθήσεσθε πρὸς ἡμᾶς, καὶ ὁ Θεὸς ἡμῶν πολεμήσει περὶ ἡμῶν.

¹⁵ καὶ ἡμεῖς ποιοῦντες τὸ ἔργον, καὶ ἡμῖς αὐτῶν κρατοῦντες τὰς λόγχας ἀπὸ ἀναβάσεως τοῦ ὄρθρου ἕως ἑξόδου τῶν ἄστρων.

¹⁶ καὶ ἐν τῷ καιρῷ ἐκείνῳ εἶπα τῷ λαῷ· ἕκαστος μετὰ τοῦ νεανίσκου αὐτοῦ ἀυλίσθητε ἐν μέσῳ Ἱερουσαλὴμ, καὶ ἔστω

ὕμῃν ἡ νὺξ προφυλακὴ καὶ ἡ ἡμέρα ἔργον.

¹⁷ καὶ ἡμῃν ἐγὼ καὶ οἱ ἄνδρες τῆς προφυλακῆς ὀπίσω μου, καὶ οὐκ ἦν ἐξ ἡμῶν ἐκδιδυσκόμενος ἀνὴρ τὰ ἱμάτια αὐτοῦ.

5

¹ ΚΑΙ ἡ κραυγὴ τοῦ λαοῦ καὶ γυναικῶν αὐτῶν μεγάλη πρὸς τοὺς ἀδελφοὺς αὐτῶν τοὺς Ἰουδαίους.

² καὶ ἦσαν τινες λέγοντες· ἐν υἱοῖς ἡμῶν καὶ ἐν θυγατράσιν ἡμῶν ἡμεῖς πολλοί· καὶ ληψόμεθα σῖτον καὶ φαγόμεθα καὶ ζησόμεθα.

³ καὶ εἰσὶ τινες λέγοντες· ἄγροὶ ἡμῶν καὶ ἀμπελῶνες ἡμῶν καὶ οἰκίαι ἡμῶν, ἡμεῖς διεγγυῶμεν, καὶ ληψόμεθα σῖτον καὶ φαγόμεθα.

⁴ καὶ εἰσὶ τινες λέγοντες· ἐδανεισάμεθα ἀργύριον εἰς φόρους τοῦ βασιλέως, ἄγροὶ ἡμῶν καὶ ἀμπελῶνες ἡμῶν καὶ οἰκίαι ἡμῶν·

⁵ καὶ νῦν ὡς σὰρξ ἀδελφῶν ἡμῶν σὰρξ ἡμῶν, ὡς υἱοὶ αὐτῶν υἱοὶ ἡμῶν. καὶ ἰδοὺ ἡμεῖς καταδυναστεύομεν τοὺς υἱοὺς ἡμῶν καὶ τὰς θυγατέρας ἡμῶν εἰς δούλους, καὶ εἰσιν ἀπὸ θυγατέρων ἡμῶν καταδυναστευόμεναι, καὶ οὐκ ἔστι δύναμις χειρῶν ἡμῶν, καὶ ἄγροὶ ἡμῶν καὶ ἀμπελῶνες ἡμῶν τοῖς ἐντίμοις.

⁶ καὶ ἐλυπήθην σφόδρα, καθὼς ἤκουσα τὴν κραυγὴν αὐτῶν καὶ τοὺς λόγους τούτους.

⁷ καὶ ἐβουλεύσατο καρδίᾳ μου ἐπ' ἐμέ, καὶ ἐμαχεσάμην πρὸς τοὺς ἐντίμους καὶ τοὺς ἄρχοντας καὶ εἶπα αὐτοῖς· ἀπαιτήσει ἀνὴρ

τὸν ἀδελφὸν αὐτοῦ, ὃ ὑμεῖς ἀπαιτεῖτε. καὶ ἔδωκα ἐπ' αὐτοὺς ἐκκλησίαν μεγάλην

⁸ καὶ εἶπα αὐτοῖς· ἡμεῖς κεκτήμεθα τοὺς ἀδελφοὺς ἡμῶν τοὺς Ἰουδαίους τοὺς πωλουμένους τοῖς ἔθνεσιν ἐν ἐκουσίῳ ἡμῶν· καὶ ὑμεῖς πωλεῖτε τοὺς ἀδελφοὺς ὑμῶν καὶ παραδοθήσονται ἡμῖν; καὶ ἡσύχασαν καὶ οὐχ εὔροσαν λόγον.

⁹ καὶ εἶπα· οὐκ ἀγαθὸς ὁ λόγος, ὃν ὑμεῖς ποιεῖτε· οὐχ οὕτως ἐν φόβῳ Θεοῦ ἡμῶν ἀπελεύσεσθε ἀπὸ ὀνειδισμοῦ τῶν ἐθνῶν τῶν ἐχθρῶν ἡμῶν.

¹⁰ καὶ οἱ ἀδελφοί μου καὶ οἱ γνωστοί μου καὶ ἐγὼ ἐθήκαμεν ἑαυτοῖς ἀργύριον καὶ σῖτον· ἐγκατελίπομεν δὴ τὴν ἀπαίτησιν ταύτην.

¹¹ ἐπιστρέψατε δὴ αὐτοῖς ὡς σήμερον ἀγροὺς αὐτῶν καὶ ἀμπελῶνας αὐτῶν καὶ ἐλαιῶνας αὐτῶν καὶ οἰκίας αὐτῶν· καὶ ἀπὸ τοῦ ἀργυρίου τὸν σῖτον καὶ τὸν οἶνον καὶ τὸ ἔλαιον ἐξενέγκατε αὐτοῖς.

¹² καὶ εἶπαν· ἀποδώσομεν, καὶ παρ' αὐτῶν οὐ ζητήσομεν, οὕτως ποιήσομεν καθὼς σὺ λέγεις· καὶ ἐκάλεσα τοὺς ἱερεῖς καὶ ὥρκισα αὐτοὺς ποιῆσαι ὡς τὸ ρῆμα τοῦτο.

¹³ καὶ τὴν ἀναβολὴν μου ἐξετίναξα καὶ εἶπα· οὕτως ἐκτινάξαι ὁ Θεὸς πάντα ἄνδρα, ὃς οὐ στήσει τὸν λόγον τοῦτον, ἐκ τοῦ οἴκου αὐτοῦ καὶ ἐκ κόπου αὐτοῦ, καὶ ἔσται οὕτως ἐκτετιναγμένος καὶ κενός. καὶ εἶπε πᾶσα ἡ ἐκκλησία· ἀμήν, καὶ ἤνεσαν τὸν Κύριον. καὶ

ἐποίησεν ὁ λαὸς τὸ ρῆμα τοῦτο.

¹⁴ Ἀπὸ τῆς ἡμέρας, ἧς ἐνετείλατό μοι εἶναι εἰς ἄρχοντα αὐτῶν ἐν γῇ Ἰούδα, ἀπὸ ἔτους εἰκοστοῦ καὶ ἕως ἔτους τριακοστοῦ καὶ δευτέρου τῷ Ἀρθασασθᾶ ἔτη δώδεκα, ἐγὼ καὶ οἱ ἀδελφοί μου βίαν αὐτῶν οὐκ ἔφαγον.

¹⁵ καὶ τὰς βίας τὰς πρώτας, ἃς πρὸ ἐμοῦ ἐβάρυναν ἐπ' αὐτούς, καὶ ἐλάβοσαν παρ' αὐτῶν ἐν ἄρτοις καὶ ἐν οἴνῳ ἔσχατον ἀργύριον, δίδραχμα τεσσαράκοντα, καὶ οἱ ἐκτετιναγμένοι αὐτῶν ἐξουσιάζονται ἐπὶ τὸν λαόν· καὶ γὰρ οὐκ ἐποίησα οὕτως ἀπὸ προσώπου φόβου Θεοῦ.

¹⁶ καὶ ἐν ἔργῳ τοῦ τείχους τούτων οὐκ ἐκράτησα, ἀγρὸν οὐκ ἐκτησάμην, καὶ πάντες οἱ συνηγμένοι ἐκεῖ ἐπὶ τὸ ἔργον.

¹⁷ καὶ οἱ Ἰουδαῖοι, ἑκατὸν καὶ πεντήκοντα ἄνδρες, καὶ ἐρχόμενοι πρὸς ἡμᾶς ἀπὸ τῶν ἐθνῶν τῶν κύκλῳ ἡμῶν ἐπὶ τράπεζάν μου.

¹⁸ καὶ ἦν γινόμενον εἰς ἡμέραν μίαν μόσχος εἷς καὶ πρόβατα ἕξ ἐκλεκτὰ καὶ χίμαρος ἐγίνοντό μοι καὶ ἀνὰ μέσον δέκα ἡμερῶν ἐν πᾶσιν οἶνος τῷ πλήθει· καὶ σὺν τούτοις ἄρτους τῆς βίας οὐκ ἐζήτησα, ὅτι βαρεῖα ἡ δουλεία ἐπὶ τὸν λαὸν τοῦτον.

¹⁹ μνησθητί μου, ὁ Θεός, εἰς ἀγαθὸν πάντα ὅσα ἐποίησα τῷ λαῷ τούτῳ.

6

¹ ΚΑΙ ἐγένετο καθὼς ἠκούσθη τῷ Σαναβαλλὰτ καὶ Τωβία καὶ τῷ Γησὰμ τῷ

Ἀραβὶ καὶ τοῖς καταλοίοις ἐχθρῶν ἡμῶν ὅτι ὠκοδόμησα τὸ τεῖχος, καὶ οὐ κατελείφθη ἐν αὐτοῖς πνοή. ἕως τοῦ καιροῦ ἐκείνου θύρας οὐκ ἐπέστησα ἐν ταῖς πύλαις.

² καὶ ἀπέστειλε Σαναβαλλὰτ καὶ Γησὰμ πρὸς με λέγων· δεῦρο καὶ συναχθῶμεν ἐπὶ τὸ αὐτὸ ἐν ταῖς κώμαις ἐν πεδίῳ Ἰνῶ· καὶ αὐτοὶ λογιζόμενοι ποιῆσαί μοι πονηρίαν.

³ καὶ ἀπέστειλα ἐπ' αὐτοὺς ἀγγέλους λέγων· ἔργον μέγα ἐγὼ ποιῶ καὶ οὐ δυνήσομαι καταβῆναι, μή ποτε καταπαύσῃ τὸ ἔργον· ὥς ἂν τελειώσω αὐτό, καταβήσομαι πρὸς ὑμᾶς.

⁴ καὶ ἀπέστειλαν πρὸς με ὡς τὸ ρῆμα τοῦτο, καὶ ἀπέστειλα αὐτοῖς κατὰ ταῦτα.

⁵ καὶ ἀπέστειλε πρὸς με Σαναβαλλὰτ τὸν παῖδα αὐτοῦ καὶ ἐπιστολὴν ἀνεωγμένην ἐν χειρὶ αὐτοῦ.

⁶ καὶ ἦν γεγραμμένον ἐν αὐτῇ· ‘ Ἐν ἔθνεσιν ἠκούσθη ὅτι σὺ καὶ οἱ Ἰουδαῖοι λογίζεσθε ἀποστατῆσαι, διὰ τοῦτο σὺ οἰκοδομεῖς τὸ τεῖχος, καὶ σὺ ἔση αὐτοῖς εἰς βασιλέα·

⁷ καὶ πρὸς τούτοις προφῆτας ἔστησας σεαυτῷ, ἵνα καθίσῃς ἐν Ἱερουσαλὴμ εἰς βασιλέα ἐπὶ Ἰούδα· καὶ νῦν ἀπαγγελήσονται τῷ βασιλεῖ οἱ λόγοι οὗτοι· καὶ νῦν δεῦρο βουλευσώμεθα ἐπὶ τὸ αὐτό.

⁸ καὶ ἀπέστειλα πρὸς αὐτὸν λέγων· οὐκ ἐγενήθη ὡς οἱ λόγοι οὗτοι, ὡς σὺ λέγεις, ὅτι ἀπὸ καρδίας σου σὺ ψεύδῃ αὐτούς.

⁹ ὅτι πάντες φοβερίζουσιν ἡμᾶς λέγοντες·

ἐκλυθήσονται αἱ χεῖρες αὐτῶν ἀπὸ τοῦ ἔργου
τούτου, καὶ οὐ ποιηθήσεται· καὶ νῦν
ἐκραταίωσα τὰς χεῖράς μου’.

¹⁰ Κάγὼ εἰσῆλθον εἰς οἶκον Σεμεΐ υἱοῦ
Δαλαΐα, υἱοῦ Μεταβεήλ καὶ αὐτὸς
συνεχόμενος καὶ εἶπε· συναχθῶμεν εἰς οἶκον
τοῦ Θεοῦ ἐν μέσῳ αὐτοῦ καὶ κλείσωμεν τὰς
θύρας αὐτοῦ, ὅτι ἔρχονται νυκτὸς φονεῦσαί
σε.

¹¹ καὶ εἶπα· τίς ἐστὶν ὁ ἀνὴρ, ὃς
εἰσελεύσεται εἰς τὸν οἶκον καὶ ζήσεται;

¹² καὶ ἐπέγνω καὶ ἰδοὺ ὁ Θεὸς οὐκ
ἀπέστειλεν αὐτόν, ὅτι ἡ προφητεία λόγος
κατ’ ἐμοῦ, καὶ Τωβίας καὶ Σαναβαλλὰτ
ἐμισθώσαντο

¹³ ἐπ’ ἐμὲ ὄχλον, ὅπως φοβηθῶ καὶ ποιήσω
οὕτως καὶ ἀμάρτω καὶ γένωμαι αὐτοῖς εἰς
ὄνομα πονηρόν, ὅπως ὄνειδίσωσί με.

¹⁴ μνήσθητι, ὁ Θεός, Τωβία καὶ
Σαναβαλλάτ, ὡς τὰ ποιήματα αὐτοῦ ταῦτα,
καὶ τῷ Νωαδία τῷ προφήτῃ καὶ τοῖς
καταλοίποις τῶν προφητῶν, οἳ ἦσαν
φοβερίζοντές με.

¹⁵ Καὶ ἐτελέσθη τὸ τεῖχος πέμπτη καὶ
εἰκάδι τοῦ Ἑλοῦλ μηνὸς εἰς πεντήκοντα καὶ
δύο ἡμέρας.

¹⁶ καὶ ἐγένετο ἡνίκα ἤκουσαν πάντες οἱ
ἐχθροὶ ἡμῶν, καὶ ἐφοβήθησαν πάντα τὰ ἔθνη
τὰ κύκλῳ ἡμῶν, καὶ ἐπέπεσε φόβος σφόδρα
ἐν ὀφθαλμοῖς αὐτῶν, καὶ ἔγνωσαν ὅτι παρὰ

τοῦ Θεοῦ ἡμῶν ἐγενήθη τελειωθῆναι τὸ ἔργον τοῦτο.

¹⁷ καὶ ἐν ταῖς ἡμέραις ἐκείναις ἀπὸ πολλῶν ἐντίμων Ἰούδα ἐπιστολαὶ ἐπορεύοντο πρὸς Τωβίαν, καὶ αἱ Τωβία ἤρχοντο πρὸς αὐτούς,

¹⁸ ὅτι πολλοὶ ἐν Ἰούδα ἔνορκοι ἦσαν αὐτῷ, ὅτι γαμβρὸς ἦν τοῦ Σεχενία υἱοῦ Ἡραέ, καὶ Ἰωνὰν υἱὸς αὐτοῦ ἔλαβε τὴν θυγατέρα Μεσουλάμ υἱοῦ Βαραχία εἰς γυναῖκα.

¹⁹ καὶ τοὺς λόγους αὐτοῦ ἦσαν λέγοντες πρὸς με καὶ λόγους μου ἦσαν ἐκφέροντες αὐτῷ, καὶ ἐπιστολὰς ἀπέστειλε Τωβίας φοβερίσαι με.

7

¹ ΚΑΙ ἐγένετο ἡνίκα ὠκοδομήθη τὸ τεῖχος, καὶ ἔστησα τάς θύρας, καὶ ἐπεσκέπησαν οἱ πυλωροὶ καὶ οἱ ἄδοντες καὶ οἱ Λευῖται.

² καὶ ἐνετειλάμην τῷ Ἀνανία ἀδελφῷ μου καὶ τῷ Ἀνανία ἄρχοντι τῆς βιρᾶ ἐν Ἱερουσαλήμ, ὅτι αὐτὸς ὡς ἀνὴρ ἀληθοῦς καὶ φοβούμενος τὸν Θεὸν παρὰ πολλούς,

³ καὶ εἶπα αὐτοῖς· οὐκ ἀνοιγήσονται πύλαι Ἱερουσαλήμ ἕως ἅμα τῷ ἡλίῳ, καὶ ἔτι αὐτῶν γρηγορούντων κλειέσθωσαν αἱ θύραι καὶ σφηνούσθωσαν· καὶ στῆσον προφύλακας οἰκούντων ἐν Ἱερουσαλήμ, ἀνὴρ ἐν προφυλακῇ αὐτοῦ καὶ ἀνὴρ ἀπέναντι οἰκίας αὐτοῦ.

⁴ Καὶ ἡ πόλις πλατεῖα καὶ μεγάλη, καὶ ὁ λαὸς ὀλίγος ἐν αὐτῇ, καὶ οὐκ ἦσαν οἰκίαι ὠκοδομημέναι.

⁵ καὶ ἔδωκεν ὁ Θεὸς εἰς τὴν καρδίαν μου καὶ συνῆξα τοὺς ἐντίμους καὶ τοὺς ἄρχοντας καὶ τὸν λαὸν εἰς συνοδίας· καὶ εὔρον βιβλίον τῆς συνοδίας, οἱ ἀνέβησαν ἐν πρώτοις, καὶ εὔρον γεγραμμένον ἐν αὐτῷ.

⁶ καὶ οὗτοι υἱοὶ τῆς χώρας οἱ ἀναβάντες ἀπὸ αἰχμαλωσίας τῆς ἀποικίας, ἧς ἀπώκισε Ναβουχοδονόσορ ὁ βασιλεὺς Βαβυλῶνος καὶ ἐπέστρεψαν εἰς Ἱερουσαλὴμ καὶ εἰς Ἰούδα ἀνὴρ εἰς τὴν πόλιν αὐτοῦ

⁷ μετὰ Ζοροβάβελ καὶ Ἰησοῦ καὶ Νεεμῖα Ἀζαρία καὶ Ρεελμὰ Ναεμανί, Μαρδοχαῖος, Βαλσάν, Μασφάρ, Ἔσδρα, Βογούια, Ἰναοὺμ, Βαανὰ, Μασφάρ, ἄνδρες λαοῦ Ἰσραὴλ·

⁸ υἱοὶ Φόρος δισχίλιοι ἑκατὸν ἑβδομηκονταδύο·

⁹ υἱοὶ Σαφατία τριακόσιοι ἑβδομηκονταδύο·

¹⁰ υἱοὶ Ἡρὰ ἑξακόσιοι πεντηκονταδύο·

¹¹ υἱοὶ Φαάθ Μωάβ τοῖς υἱοῖς Ἰησοῦ καὶ Ἰωάβ δισχίλιοι ἑξακόσιοι δεκαοκτώ·

¹² υἱοὶ Αἰλὰμ χίλιοι διακόσιοι πεντηκοντατέσσαρες·

¹³ υἱοὶ Ζαθουῖα ὀκτακόσιοι τεσσαρακονταπέντε·

¹⁴ υἱοὶ Ζακχοῦ ἑπτακόσιοι ἑξήκοντα·

¹⁵ υἱοὶ Βανουὶ ἑξακόσιοι τεσσαρακονταοκτώ·

- 16 υἱοὶ Βηβὶ ἑξακόσιοι εἰκοσιοκτώ·
17 υἱοὶ Ἀσγάδ δισχίλιοι τριακόσιοι
εἰκοσιδύο·
18 υἱοὶ Ἀδωνικάμ ἑξακόσιοι ἑξηκονταεπτὰ·
19 υἱοὶ Βαγοὶ δισχίλιοι ἑξηκονταεπτὰ·
20 υἱοὶ Ἡδὶν ἑξακόσιοι πεντηκονταπέντε·
21 υἱοὶ Ἀτὴρ τῷ Ἐζεκία ἐνενηκονταοκτώ·
22 υἱοὶ Ἡσὰμ τριακόσιοι εἰκοσιοκτώ·
23 υἱοὶ Βεσεΐ τριακόσιοι εἰκοσιτέσσαρες·
24 υἱοὶ Ἀρίφ ἑκατὸν δώδεκα· υἱοὶ Ἀσὲν
διακόσιοι εἰκοσιτρεῖς·
25 υἱοὶ Γαβῶν ἐνενηκονταπέντε·
26 υἱοὶ Βαιθαλὲμ ἑκατὸν εἰκοσιτρεῖς· υἱοὶ
Ἀτωφὰ πεντηκονταέξ·
27 υἱοὶ Ἀναθῶθ ἑκατὸν εἰκοσιοκτώ·
28 ἄνδρες Βηθασμῶθ τεσσαρακονταδύο·
29 ἄνδρες Καριαθαρίμ, Καφिरὰ καὶ Βηρῶθ
ἑπτακόσιοι τεσσαρακοντατρεῖς·
30 ἄνδρες Ἀραμὰ καὶ Γαβαὰ ἑξακόσιοι
εἴκοσιν·
31 ἄνδρες Μαχεμὰς ἑκατὸν εἰκοσιδύο·
32 ἄνδρες Βαιθῆλ καὶ Αἶ ἑκατὸν εἰκοσιτρεῖς·
33 ἄνδρες Ναβία ἑκατὸν πεντηκονταδύο·
34 ἄνδρες Ἡλαμαὰρ χίλιοι διακόσιοι
πεντηκονταδύο·
35 υἱοὶ Ἡρὰμ τριακόσιοι εἴκοσι·
36 υἱοὶ Ἰεριχὼ τριακόσιοι
τεσσαρακονταπέντε·
37 υἱοὶ Λοδαδὶδ καὶ Ὠνὼ ἑπτακόσιοι
εἰκοσιεῖς·
38 υἱοὶ Σανανὰ τρισχίλιοι ἑνακόσιοι
τριάκοντα·

39 οἱ ἱερεῖς, υἱοὶ Ἰωδαὲ εἰς οἶκον Ἰησοῦ
ἐνακόσιοι ἐβδομηκοντατρεῖς·

40 υἱοὶ Ἑμμήρ χίλιοι πεντηκονταδύο·

41 υἱοὶ Φασεοὺρ χίλιοι διακόσιοι
τεσσαρακονταεπτὰ·

42 υἱοὶ Ἡράμ χίλιοι δεκαεπτὰ·

43 οἱ Λευῖται, υἱοὶ Ἰησοῦ τοῦ Καδμιήλ τοῖς
υἱοῖς τοῦ Οὐδουῖα ἐβδομηκοντατέσσαρες·

44 οἱ ἄδοντες, υἱοὶ Ἀσάφ ἑκατὸν
τεσσαρακονταοκτώ·

45 οἱ πυλωροί, υἱοὶ Σαλούμ, υἱοὶ Ἀτήρ, υἱοὶ
Τελμών, υἱοὶ Ἀκούβ, υἱοὶ Ἀτιτά, υἱοὶ Σαβί,
ἑκατὸν τριακονταοκτώ·

46 οἶναθινίμ, υἱοὶ Σηά, υἱοὶ Ἀσφά, υἱοὶ
Ταβᾶθ,

47 υἱοὶ Κιράς, υἱοὶ Ἀσουῖα, υἱοὶ Φαδών,

48 υἱοὶ Λαβανά, υἱοὶ Ἀγαβά, υἱοὶ Σελμεΐ,

49 υἱοὶ Ἀνάν, υἱοὶ Γαδήλ, υἱοὶ Γάαρ,

50 υἱοὶ Ρααΐα, υἱοὶ Ρασσών, υἱοὶ Νεκωδά,

51 υἱοὶ Γηζάμ, υἱοὶ Ὀζί, υἱοὶ Φεσή,

52 υἱοὶ Βησί, υἱοὶ Μεῖνών, υἱοὶ Νεφωσασί,

53 υἱοὶ Βακβούκ, υἱοὶ Ἀχιφά, υἱοὶ Ἀρούρ,

54 υἱοὶ Βασαλώθ, υἱοὶ Μιδά, υἱοὶ Ἀδασάν,

55 υἱοὶ Βαρκουέ, υἱοὶ Σισαράθ, υἱοὶ Θημά,

56 υἱοὶ Νισιά, υἱοὶ Ἀτιφά,

57 υἱοὶ δούλων Σαλωμών, υἱοὶ Σουτεΐ, υἱοὶ
Σαφαράτ, υἱοὶ Φεριδά,

58 υἱοὶ Ἰελήλ, υἱοὶ Δορκών, υἱοὶ Γαδαήλ,

59 υἱοὶ Σαφατία, υἱοὶ Ἑττήλ, υἱοὶ Φακαράθ,
υἱοὶ Σαβαΐμ, υἱοὶ Ἡμίμ·

⁶⁰ πάντες οἱ ναθινίμ, καὶ υἱοὶ δούλων
Σαλωμών, τριακόσιοι ἐνενηκονταδύο.

⁶¹ καὶ οὗτοι ἀνέβησαν ἀπὸ Θελμελέθ,
Θελαρησά, Χαρούβ, Ἡρών, Ἰεμὴρ καὶ οὐκ
ἐδυνάσθησαν ἀπαγγεῖλαι οἴκους πατριῶν
αὐτῶν καὶ σπέρμα αὐτῶν εἰ ἀπὸ Ἰσραήλ
εἰσιν·

⁶² υἱοὶ Δαλαΐα, υἱοὶ Τωβία, υἱοὶ Νεκωδά,
ἐξακόσιοι τεσσαρακονταδύο·

⁶³ καὶ ἀπὸ τῶν ἱερέων υἱοὶ Ἐβία, υἱοὶ Ἀκώς,
υἱοὶ Βερζελλί, ὅτι ἔλαβον ἀπὸ θυγατέρων
Βερζελλί τοῦ Γαλααδίτου γυναῖκας καὶ
ἐκλήθησαν ἐπ' ὀνόματι αὐτῶν·

⁶⁴ οὗτοι ἐζήτησαν γραφὴν αὐτῶν τῆς
συνοδίας, καὶ οὐχ εὗρέθη, καὶ ἡγχιστεύθησαν
ἀπὸ τῆς ἱερατείας,

⁶⁵ καὶ εἶπεν Ἀθερσασθά, ἵνα μὴ φάγωσιν
ἀπὸ τοῦ ἁγίου τῶν ἁγίων, ἕως ἀναστῇ ἱερεὺς
φωτίσων.

⁶⁶ καὶ ἐγένετο πᾶσα ἡ ἐκκλησία ὥσει
τέσσαρες μυριάδες δισχίλιοι τριακόσιοι
ἐξήκοντα,

⁶⁷ παρέξ δούλων αὐτῶν καὶ παιδισκῶν
αὐτῶν, οὗτοι ἐπτακισχίλιοι τριακόσιοι
τριακονταεπτά· καὶ ἄδοντες καὶ ἄδουσαι
διακόσιοι τεσσαρακονταπέντε·

⁶⁹ ὅνοι δισχίλιοι ἐπτακόσιοι.

⁷⁰ καὶ ἀπὸ μέρους ἀρχηγῶν τῶν πατριῶν
ἔδωκαν εἰς τὸ ἔργον τῷ Νεεμῖα εἰς θησαυρὸν
χρυσοὺς χιλίους, φιάλας πεντήκοντα καὶ
χωθωνῶθ τῶν ἱερέων τριάκοντα.

⁷¹ καὶ ἀπὸ ἀρχηγῶν τῶν πατριῶν ἔδωκαν εἰς θησαυροὺς τοῦ ἔργου χρυσοῦ νομίσματος δύο μυριάδας καὶ ἀργυρίου μνᾶς δισχιλίας τριακοσίας, καὶ ἔδωκαν οἱ κατάλοιποι τοῦ λαοῦ χρυσίου δύο μυριάδας καὶ ἀργυρίου μνᾶς δισχιλίας διακοσίας καὶ χωθωνῶθ τῶν ἱερέων ἐξηκονταεπτὰ.

⁷² καὶ ἐκάθισαν οἱ ἱερεῖς καὶ Λευῖται καὶ οἱ πυλωροὶ καὶ οἱ ἄδοντες καὶ οἱ ἀπὸ τοῦ λαοῦ καὶ οἱ ναθινὶμ καὶ πᾶς Ἰσραὴλ ἐν πόλεσιν αὐτῶν.

8

¹ ΚΑΙ ἔφθασεν ὁ μὴν ὁ ἑβδομος καὶ οἱ υἱοὶ Ἰσραὴλ ἐν πόλεσιν αὐτῶν καὶ συνήχθησαν πᾶς ὁ λαὸς ὡς ἀνὴρ εἰς εἰς τὸ πλάτος τὸ ἔμπροσθεν πύλης τοῦ ὕδατος. καὶ εἶπαν τῷ Ἔσδρα τῷ γραμματεῖ ἐνέγκαι τὸ βιβλίον νόμου Μωυσῆ, ὃν ἐνετείλατο Κύριος τῷ Ἰσραήλ.

² καὶ ἤνεγκεν Ἔσδρας ὁ ἱερεὺς τὸν νόμον ἐνώπιον τῆς ἐκκλησίας ἀπὸ ἀνδρὸς ἕως γυναικὸς καὶ πᾶς ὁ συνίων ἀκούειν ἐν ἡμέρᾳ μιᾷ τοῦ μηνὸς τοῦ ἐβδόμου

³ καὶ ἀνέγνω ἐν αὐτῷ ἀπὸ τῆς ὥρας τοῦ διαφωτίσαι τὸν ἥλιον ἕως ἡμίσεος τῆς ἡμέρας ἀπέναντι τῶν ἀνδρῶν καὶ τῶν γυναικῶν, καὶ αὐτοὶ συνιέντες, καὶ ὧτα παντὸς τοῦ λαοῦ εἰς τὸ βιβλίον τοῦ νόμου.

⁴ καὶ ἔστη Ἔσδρας ὁ γραμματεὺς ἐπὶ βήματος ξυλίνου, καὶ ἔστησαν ἐχόμενα

αὐτοῦ Ματθαθίας καὶ Σαμαΐας καὶ Ἀνανίας
καὶ Οὐρίας καὶ Χελκία καὶ Μασσία ἐκ δεξιῶν
αὐτοῦ, καὶ ἐξ ἀριστερῶν Φαθαΐας καὶ
Μισαήλ καὶ Μελχίας καὶ Ἀσώμ καὶ
Ἀσβαδμὰ καὶ Ζαχαρίας καὶ Μεσολλάμ.

⁵ καὶ ἠνοιξεν Ἑσδρας τὸ βιβλίον ἐνώπιον
παντὸς τοῦ λαοῦ, ὅτι αὐτὸς ἦν ἐπάνω τοῦ
λαοῦ καὶ ἐγένετο ἡνίκα ἠνοιξεν αὐτό, ἔστι
πᾶς ὁ λαός

⁶ καὶ ἠϋλόγησεν Ἑσδρας Κύριον τὸν Θεὸν
τὸν μέγαν, καὶ ἀπεκρίθη πᾶς ὁ λαὸς καὶ
εἶπαν· ἀμήν, ἐπάραντες τὰς χεῖρας αὐτῶν,
καὶ ἔκυψαν καὶ προσεκύνησαν τῷ Κυρίῳ ἐπὶ
πρόσωπον ἐπὶ τὴν γῆν.

⁷ καὶ Ἰησοῦς καὶ Βαναΐας καὶ Σαραβίας
ἦσαν συνετίζοντες τὸν λαὸν εἰς τὸν νόμον·
καὶ ὁ λαὸς ἐν τῇ στάσει αὐτοῦ.

⁸ καὶ ἀνέγνωσαν ἐν βιβλίῳ νόμου τοῦ Θεοῦ,
καὶ ἐδίδασκεν Ἑσδρας καὶ διέστελλεν ἐν
ἐπιστήμῃ Κυρίου, καὶ συνῆκεν ὁ λαὸς ἐν τῇ
ἀναγνώσει.

⁹ καὶ εἶπε Νεεμίας καὶ Ἑσδρας ὁ ἱερεὺς καὶ
γραμματεὺς καὶ οἱ Λευῖται καὶ οἱ
συνετίζοντες τὸν λαὸν καὶ εἶπαν παντὶ τῷ
λαῷ· ἡμέρα ἀγία ἐστὶ τῷ Κυρίῳ Θεῷ ἡμῶν, μὴ
πενθεῖτε μηδὲ κλαίετε· ὅτι ἔκλαιε πᾶς ὁ λαός,
ὥς ἤκουσαν τοὺς λόγους τοῦ νόμου.

¹⁰ καὶ εἶπεν αὐτοῖς· πορεύεσθε φάγετε
λιπάσματα καὶ πίετε γλυκάσματα καὶ
ἀποστείλατε μερίδας τοῖς μὴ ἔχουσιν· ὅτι

ἅγια ἐστὶν ἡ ἡμέρα τῷ Κυρίῳ ἡμῶν· καὶ μὴ διαπέσητε, ὅτι ἐστὶ Κύριος ἰσχύς ἡμῶν.

¹¹ καὶ οἱ Λευῖται κατεσιώπων πάντα τὸν λαὸν λέγοντες· σιωπάτε, ὅτι ἡμέρα ἅγια, καὶ μὴ καταπίπτετε.

¹² καὶ ἀπῆλθε πᾶς ὁ λαὸς φαγεῖν καὶ πιεῖν καὶ ἀποστέλλειν μερίδας καὶ ποιῆσαι εὐφροσύνην μεγάλην, ὅτι συνῆκαν ἐν τοῖς λόγοις οἷς ἐγνώρισεν αὐτοῖς.

¹³ Καὶ ἐν τῇ ἡμέρᾳ τῇ δευτέρᾳ συνήχθησαν οἱ ἄρχοντες τῶν πατριῶν σὺν τῷ παντὶ λαῷ, οἱ ἱερεῖς καὶ οἱ Λευῖται πρὸς Ἑσδραν τὸν γραμματέα ἐπιστῆσαι πρὸς πάντας τοὺς λόγους τοῦ νόμου.

¹⁴ καὶ εὗροσαν γεγραμμένον ἐν τῷ νόμῳ, ὃ ἐνετείλατο Κύριος τῷ Μωυσῇ, ὅπως κατοικήσωσιν οἱ υἱοὶ Ἰσραὴλ ἐν σκηναῖς ἐν ἑορτῇ ἐν μηνὶ τῷ ἑβδόμῳ,

¹⁵ καὶ ὅπως σημάνωσι σάλπιγξιν ἐν πάσαις ταῖς πόλεσιν αὐτῶν καὶ ἐν Ἱερουσαλήμ. καὶ εἶπεν Ἑσδρας· ἐξέλθετε εἰς τὸ ὄρος, καὶ ἐνέγκατε φύλλα ἐλαίας καὶ φύλλα ξύλων κυπαρισίνων καὶ φύλλα μυρσίνης καὶ φύλλα φοινίκων καὶ φύλλα ξύλου δασέος ποιῆσαι σκηναὺς κατὰ τὸ γεγραμμένον.

¹⁶ καὶ ἐξῆλθεν ὁ λαὸς καὶ ἠνεγκαν καὶ ἐποίησαν ἑαυτοῖς σκηναὺς ἀνὴρ ἐπὶ τοῦ δώματος αὐτοῦ καὶ ἐν ταῖς ἀύλαῖς αὐτῶν καὶ ἐν ταῖς ἀύλαῖς οἴκου τοῦ Θεοῦ καὶ ἐν πλατείαις τῆς πόλεως καὶ ἕως πύλης Ἐφραΐμ.

¹⁷ καὶ ἐποίησαν πᾶσα ἡ ἐκκλησία, οἱ

ἐπιστρέψαντες ἀπὸ τῆς αἰχμαλωσίας, σκηναὶς καὶ ἐκάθισαν ἐν σκηναῖς· ὅτι οὐκ ἐποίησαν ἀπὸ ἡμερῶν Ἰησοῦ υἱοῦ Ναυῆ οὕτως οἱ υἱοὶ Ἰσραὴλ ἕως τῆς ἡμέρας ἐκείνης· καὶ ἐγένετο εὐφροσύνη μεγάλη.

¹⁸ καὶ ἀνέγνω ἐν βιβλίῳ νόμου τοῦ Θεοῦ ἡμέραν ἐν ἡμέρᾳ ἀπὸ τῆς ἡμέρας τῆς πρώτης ἕως τῆς ἡμέρας τῆς ἐσχάτης· καὶ ἐποίησαν ἑορτὴν ἑπτὰ ἡμέρας, καὶ τῇ ἡμέρᾳ τῇ ὀγδόῃ ἐξόδιον κατὰ τὸ κρίμα.

9

¹ ΚΑΙ ἐν ἡμέρᾳ εἰκοστῇ καὶ τετάρτῃ τοῦ μηνὸς τούτου συνήχθησαν οἱ υἱοὶ Ἰσραὴλ ἐν νηστεία καὶ ἐν σάκκοις καὶ σποδῷ ἐπὶ κεφαλῇς αὐτῶν.

² καὶ ἐχωρίσθησαν οἱ υἱοὶ Ἰσραὴλ ἀπὸ παντὸς υἱοῦ ἀλλοτρίου καὶ ἔστησαν καὶ ἐξηγόρευσαν τὰς ἀμαρτίας αὐτῶν καὶ τὰς ἀνομίας τῶν πατέρων αὐτῶν.

³ καὶ ἔστησαν ἐπὶ τῇ στάσει αὐτῶν καὶ ἀνέγνωσαν ἐν βιβλίῳ νόμου Κυρίου Θεοῦ αὐτῶν καὶ ἦσαν ἐξαγορεύοντες τῷ Κυρίῳ καὶ προσκυνοῦντες τῷ Κυρίῳ Θεῷ αὐτῶν.

⁴ καὶ ἔστη ἐπὶ ἀναβάσει τῶν Λευιτῶν Ἰησοῦς καὶ οἱ υἱοὶ Καδμιήλ, Σεχενία υἱὸς Σαραβία, υἱοὶ Χωνενὶ καὶ ἐβόησαν φωνῇ μεγάλῃ πρὸς Κύριον τὸν Θεὸν αὐτῶν.

⁵ καὶ εἶποσαν οἱ Λευῖται Ἰησοῦς καὶ Καδμιήλ· ἀνάστητε, εὐλογεῖτε Κύριον τὸν Θεὸν ἡμῶν ἀπὸ τοῦ αἰῶνος καὶ ἕως τοῦ

αἰῶνος· καὶ εὐλογήσουσιν ὄνομα δόξης σου
καὶ ὑψώσουσιν ἐπὶ πάσῃ εὐλογίᾳ καὶ αἰνέσει.

⁶ καὶ εἶπεν Ἐσδρας· σὺ εἶ αὐτὸς Κύριος
μόνος, σὺ ἐποίησας τὸν οὐρανὸν καὶ τὸν
οὐρανὸν τοῦ οὐρανοῦ καὶ πᾶσαν τὴν στάσιν
αὐτῶν, τὴν γῆν καὶ πάντα, ὅσα ἐστὶν ἐν αὐτῇ,
τὰς θαλάσσας καὶ πάντα τὰ ἐν αὐταῖς, καὶ
σὺ ζωοποιεῖς τὰ πάντα, καὶ σοὶ
προσκυνοῦσιν αἱ στρατιαὶ τῶν οὐρανῶν.

⁷ σὺ εἶ Κύριος ὁ Θεός· σὺ ἐξελέξω ἐν
Ἀβραμ καὶ ἐξήγαγες αὐτὸν ἐκ τῆς χώρας τῶν
Χαλδαίων καὶ ἐπέθηκας αὐτῷ ὄνομα Ἀβραάμ·

⁸ καὶ εὔρες τὴν καρδίαν αὐτοῦ πιστὴν
ἐνώπιόν σου καὶ διέθου πρὸς αὐτὸν διαθήκην
δοῦναι αὐτῷ τὴν γῆν τῶν Χαναναίων καὶ
Χετταίων καὶ Ἀμορραίων καὶ Φερεζαίων καὶ
Ἰεβουσαίων καὶ Γεργεσαίων καὶ τῷ σπέρματι
αὐτοῦ· καὶ ἔστησας τοὺς λόγους σου, ὅτι
δίκαιος σὺ.

⁹ καὶ εἶδες τὴν ταπείνωσιν τῶν πατέρων
ἡμῶν ἐν Αἰγύπτῳ καὶ τὴν κραυγὴν αὐτῶν
ἠκουσας ἐπὶ θάλασσαν ἐρυθράν.

¹⁰ καὶ ἔδωκας σημεῖα καὶ τέρατα ἐν
Αἰγύπτῳ ἐν Φαραὼ καὶ ἐν πᾶσι τοῖς παισὶν
αὐτοῦ καὶ ἐν παντὶ τῷ λαῷ τῆς γῆς αὐτοῦ,
ὅτι ἔγνωσ ὅτι ὑπερηφάνησαν ἐπ' αὐτούς, καὶ
ἐποίησας σεαυτῷ ὄνομα ὡς ἡ ἡμέρα αὕτη.

¹¹ καὶ τὴν θάλασσαν ἔρρηξας ἐνώπιον
αὐτῶν, καὶ παρήλθοσαν ἐν μέσῳ τῆς
θαλάσσης ἐν ξηρασίᾳ, καὶ τοὺς
καταδιώξοντας αὐτοὺς ἔρριψας εἰς βυθὸν

ώσεϊ λίθον ἐν ὕδατι σφοδρῶ.

¹² καὶ ἐν στύλῳ νεφέλης ὠδήγησας αὐτοὺς ἡμέρας καὶ ἐν στύλῳ πυρὸς τὴν νύκτα τοῦ φωτίσαι αὐτοῖς τὴν ὁδόν, ἐν ᾗ πορεύονται ἐν αὐτῇ.

¹³ καὶ ἐπὶ ὄρος Σινὰ κατέβης καὶ ἐλάλησας πρὸς αὐτοὺς ἐξ οὐρανοῦ καὶ ἔδωκας αὐτοῖς κρίματα εὐθέα καὶ νόμους ἀληθείας, προστάγματα καὶ ἐντολὰς ἀγαθὰς·

¹⁴ καὶ τὸ σάββατόν σου τὸ ἅγιον ἐγνώρισας αὐτοῖς, ἐντολὰς καὶ προστάγματα καὶ νόμον ἐνετείλω αὐτοῖς ἐν χειρὶ Μωυσῆ δούλου σου.

¹⁵ καὶ ἄρτον ἐξ οὐρανοῦ ἔδωκας αὐτοῖς εἰς σιτοδοτίαν αὐτῶν καὶ ὕδωρ ἐκ πέτρας ἐξηνεγκας αὐτοῖς εἰς δίψαν αὐτῶν. καὶ εἶπας αὐτοῖς εἰσελθεῖν κληρονομήσαι τὴν γῆν, ἐφ' ἣν ἐξέτεινας τὴν χειρὰ σου δοῦναι αὐτοῖς.

¹⁶ καὶ αὐτοὶ καὶ οἱ πατέρες ἡμῶν ὑπερηφανεύσαντο καὶ ἐσκλήρυναν τὸν τράχηλον αὐτῶν καὶ οὐκ ἤκουσαν τῶν ἐντολῶν σου·

¹⁷ καὶ ἀνένευσαν τοῦ εἰσακοῦσαι καὶ οὐκ ἐμνήσθησαν τῶν θαυμασίων σου, ὧν ἐποίησας μετ' αὐτῶν καὶ ἐσκλήρυναν τὸν τράχηλον αὐτῶν καὶ ἔδωκαν ἀρχὴν ἐπιστρέψαι εἰς δουλείαν αὐτῶν ἐν Αἰγύπτῳ. καὶ σὺ ὁ Θεὸς ἐλεήμων καὶ οἰκτίρμων, μακρόθυμος καὶ πολυέλεος, καὶ οὐκ ἐγκατέλιπες αὐτούς.

¹⁸ ἔτι δὲ καὶ ἐποίησαν ἑαυτοῖς μόσχον χωνευτὸν καὶ εἶπαν· οὗτοι οἱ θεοὶ οἱ

ἐξαγαγόντες ἡμᾶς ἐξ Αἰγύπτου· καὶ ἐποίησαν παροργισμοὺς μεγάλους.

¹⁹ καὶ σὺ ἐν οἰκτιρμοῖς σου τοῖς πολλοῖς οὐκ ἐγκατέλιπες αὐτοὺς ἐν τῇ ἐρήμῳ, τὸν στύλον τῆς νεφέλης οὐκ ἐξέκλινας ἀπ' αὐτῶν ἡμέρας ὁδηγῆσαι αὐτοὺς ἐν τῇ ὁδῷ καὶ τὸν στύλον τοῦ πυρὸς τὴν νύκτα, φωτίζειν αὐτοῖς τὴν ὁδόν, ἐν ᾗ πορεύονται ἐν αὐτῇ.

²⁰ καὶ τὸ πνεῦμά σου τὸ ἀγαθὸν ἔδωκας συνετίσαι αὐτοὺς καὶ τὸ μάννα σου οὐκ ἄφυστέρησας ἀπὸ στόματος αὐτῶν καὶ ὕδωρ ἔδωκας αὐτοῖς ἐν τῷ δίψει αὐτῶν.

²¹ καὶ τεσσαράκοντα ἔτη διέθρεψας αὐτοὺς ἐν τῇ ἐρήμῳ, οὐχ ὑστέρησας αὐτοῖς οὐδέν· ἱμάτια αὐτῶν οὐκ ἐπαλαιώθησαν, καὶ πόδες αὐτῶν οὐ διερράγησαν.

²² καὶ ἔδωκας αὐτοῖς βασιλείας καὶ λαοὺς ἐμέρισας αὐτοῖς, καὶ ἐκληρονόμησαν τὴν γῆν Σηὼν βασιλέως Ἑσεβῶν καὶ τὴν γῆν Ὠγ βασιλέως τοῦ Βασάν.

²³ καὶ τοὺς υἱοὺς αὐτῶν ἐπλήθυνας ὡς τοὺς ἀστέρας τοῦ οὐρανοῦ καὶ εἰσήγαγες αὐτοὺς εἰς τὴν γῆν, ἣν εἶπας τοῖς πατράσιν αὐτῶν, καὶ ἐκληρονόμησαν αὐτήν.

²⁴ καὶ ἐξέτριψας ἐνώπιον αὐτῶν τοὺς κατοικοῦντας τὴν γῆν τῶν Χαναναίων καὶ ἔδωκας αὐτοὺς εἰς τὰς χεῖρας αὐτῶν καὶ τοὺς βασιλεῖς αὐτῶν καὶ τοὺς λαοὺς τῆς γῆς ποιῆσαι αὐτοῖς ὡς ἀρεστὸν ἐνώπιον αὐτῶν.

²⁵ καὶ κατελάβοσαν πόλεις ὑψηλὰς καὶ ἐκληρονόμησαν οἰκίας πλήρεις πάντων

ἀγαθῶν, λάκκους λελατομημένους,
ἀμπελῶνας καὶ ἐλαιῶνας καὶ πᾶν ξύλον
βρώσιμον εἰς πλῆθος· καὶ ἐφάγοσαν καὶ
ἐνεπλήσθησαν καὶ ἐλιπάνθησαν καὶ
ἐτρύφησαν ἐν ἀγαθωσύνῃ σου τῇ μεγάλῃ.

²⁶ καὶ ἥλλαξαν καὶ ἀπέστησαν ἀπὸ σοῦ καὶ
ἔρριψαν τὸν νόμον σου ὀπίσω σώματος
αὐτῶν καὶ τοὺς προφῆτας σου ἀπέκτειναν, οἳ
διεμαρτύραντο ἐν αὐτοῖς ἐπιστρέψαι αὐτοὺς
πρὸς σε, καὶ ἐποίησαν παροργισμοὺς
μεγάλους.

²⁷ καὶ ἔδωκας αὐτοὺς ἐν χειρὶ θλιβόντων
αὐτούς, καὶ ἔθλιψαν αὐτούς· καὶ ἀνεβόησαν
πρὸς σε ἐν καιρῷ θλίψεως αὐτῶν, καὶ σὺ ἐξ
οὐρανοῦ σου ἤκουσας καὶ ἐν οἰκτιρμοῖς σου
τοῖς μεγάλοις ἔδωκας αὐτοῖς σωτῆρας καὶ
ἔσωσας αὐτοὺς ἐκ χειρὸς θλιβόντων αὐτούς.

²⁸ καὶ ὥς ἀνεπαύσαντο, ἐπέστρεψαν
ποιῆσαι τὸ πονηρὸν ἐνώπιόν σου· καὶ
ἐγκατέλιπες αὐτοὺς εἰς χεῖρας ἐχθρῶν
αὐτῶν, καὶ κατήρξαν ἐν αὐτοῖς· καὶ πάλιν
ἀνεβόησαν πρὸς σε, καὶ σὺ ἐξ οὐρανοῦ
εἰσήκουσας καὶ ἐρρύσω αὐτοὺς ἐν οἰκτιρμοῖς
σου πολλοῖς.

²⁹ καὶ ἐπεμαρτύρω αὐτοῖς ἐπιστρέψαι
αὐτοὺς εἰς τὸν νόμον σου, καὶ οὐκ ἤκουσαν,
ἀλλ' ἐν ταῖς ἐντολαῖς σου καὶ κρίμασί σου
ἡμάρτοσαν, ἃ ποιήσας αὐτὰ ἄνθρωπος
ζήσεται ἐν αὐτοῖς· καὶ ἔδωκαν νῶτον
ἀπειθοῦντα καὶ τράχηλον αὐτῶν ἐσκλήρυναν
καὶ οὐκ ἤκουσαν.

³⁰ καὶ εἵλκυσας ἐπ' αὐτοὺς ἔτη πολλὰ καὶ

ἐπεμαρτύρω αὐτοῖς ἐν πνεύματί σου ἐν χειρὶ προφητῶν σου· καὶ οὐκ ἠνωτίσαντο, καὶ ἔδωκας αὐτοὺς ἐν χειρὶ λαῶν τῆς γῆς.

³¹ καὶ σὺ ἐν οἰκτιρμοῖς σου τοῖς πολλοῖς οὐκ ἐποίησας αὐτοὺς συντέλειαν καὶ οὐκ ἐγκατέλιπες αὐτούς, ὅτι ἰσχυρὸς εἶ καὶ ἐλεήμων καὶ οἰκτίρμων.

³² καὶ νῦν, ὁ Θεὸς ἡμῶν ὁ ἰσχυρὸς, ὁ μέγας, ὁ κραταῖος καὶ ὁ φοβερός, φυλάσσων τὴν διαθήκην σου καὶ τὸ ἔλεός σου, μὴ ὀλιγωθήτω ἐνώπιόν σου πᾶς ὁ μόχθος, ὃς εὗρεν ἡμᾶς καὶ τοὺς βασιλεῖς ἡμῶν καὶ τοὺς ἄρχοντας ἡμῶν καὶ τοὺς ἱερεῖς ἡμῶν καὶ τοὺς προφῆτας ἡμῶν καὶ τοὺς πατέρας ἡμῶν καὶ ἐν παντὶ τῷ λαῷ σου ἀπὸ ἡμερῶν βασιλέων Ἀσσοῦρ καὶ ἕως τῆς ἡμέρας ταύτης.

³³ καὶ σὺ δίκαιος ἐπὶ πᾶσι τοῖς ἐρχομένοις ἐφ' ἡμᾶς, ὅτι ἀλήθειαν ἐποίησας, καὶ ἡμεῖς ἐξημάρτομεν,

³⁴ καὶ οἱ βασιλεῖς ἡμῶν καὶ οἱ ἄρχοντες ἡμῶν καὶ οἱ ἱερεῖς ἡμῶν καὶ οἱ πατέρες ἡμῶν οὐκ ἐποίησαν τὸν νόμον σου καὶ οὐ προσέσχον τῶν ἐντολῶν σου καὶ τὰ μαρτύριά σου, ἃ διεμαρτύρω αὐτοῖς.

³⁵ καὶ αὐτοὶ ἐν βασιλείᾳ σου καὶ ἐν ἀγαθωσύνῃ σου τῇ πολλῇ, ἣ ἔδωκας αὐτοῖς, καὶ ἐν τῇ γῇ τῇ πλατείᾳ καὶ λιπαρᾷ, ἣ ἔδωκας ἐνώπιον αὐτῶν, οὐκ ἐδούλευσάν σοι καὶ οὐκ ἀπέστρεψαν ἀπὸ ἐπιτηδευμάτων αὐτῶν τῶν πονηρῶν.

³⁶ ἰδοὺ σήμερόν ἐσμεν δοῦλοι, καὶ ἡ γῆ, ἣν

ἔδωκας τοῖς πατράσιν ἡμῶν φαγεῖν τὸν καρπὸν αὐτῆς καὶ τὰ ἀγαθὰ αὐτῆς, ἰδοὺ ἐσμεν δοῦλοι ἐπ' αὐτῆς,

³⁷ καὶ οἱ καρποὶ αὐτῆς πολλοὶ τοῖς βασιλεῦσιν, οἷς ἔδωκας ἐφ' ἡμᾶς ἐν ἁμαρτίαις ἡμῶν, καὶ ἐπὶ τὰ σώματα ἡμῶν ἐξουσιάζουσι καὶ ἐν κτήνεσιν ἡμῶν ὡς ἄρεστον αὐτοῖς, καὶ ἐν θλίψει μεγάλη ἐσμέν.

³⁸ καὶ ἐν πᾶσι τούτοις ἡμεῖς διατιθέμεθα πίστιν καὶ γράφομεν, καὶ ἐπισφραγίζουσιν ἄρχοντες ἡμῶν, Λευῖται ἡμῶν, ἱερεῖς ἡμῶν.

10

¹ ΚΑΙ ἐπὶ τῶν σφραγιζόντων Νεεμίας Ἀρτασασθὰ υἱὸς Ἀχαλία καὶ Σεδεκίας

² υἱὸς Ἀραία καὶ Ἀζαρία καὶ Ἱερμία,

³ Φασούρ, Ἀμαρία, Μελχία,

⁴ Ἀττούς, Σεβανί, Μαλούχ,

⁵ Ἰράμ, Μεραμώθ, Ἀβδία,

⁶ Δανιήλ, Γανναθών, Βαρούχ,

⁷ Μεσουλάμ, Ἀβία, Μιαμίν,

⁸ Μααζία, Βελγαΐ, Σαμαΐα, οὗτοι ἱερεῖς·

⁹ καὶ οἱ Λευῖται Ἰησοῦς υἱὸς Ἀζανία, Βαναίου ἀπὸ υἱῶν Ἡναδάδ, Καδμιήλ

¹⁰ καὶ οἱ ἀδελφοὶ αὐτοῦ, Σαβανία, Ὠδουία, Καλιτάν, Φελία, Ἀνάν,

¹¹ Μιχά, Ρωώβ, Ἀσεβίας,

¹² Ζακχώρ, Σαραβία, Σεβανία,

¹³ Ὠδούμ, υἱοὶ Βανουναΐ·

¹⁴ ἄρχοντες τοῦ λαοῦ Φόρος, Φαάθ, Μωάβ, Ἡλάμ, Ζαθουΐα, υἱοὶ Βανί,

- 15 Ἀσγάδ, Βηβαΐ,
16 Ἀδανία, Βαγοΐ, Ἡδίν,
17 Ἀτήρ, Ἐζεκία, Ἀζούρ,
18 Ὡδουΐα, Ἡσάμ, Βησί,
19 Ἀρίφ, Ἀναθώθ, Νωβαΐ,
20 Μεγαφής, Μεσουλάμ, Ἡζίρ,
21 Μεσωζεβήλ, Σαδούκ, Ἰεδδούα,
22 Φαλτία, Ἀνάν, Ἀναΐα,
23 Ὡσηέ, Ἀνανία, Ἀσούβ,
24 Ἀλωής, Φαλαΐ, Σωβήκ,
25 Ρεούμ, Ἐσσαβανά, Μαασία,
26 καὶ Αἴα, Αἰνάν, Ἡνάμ,
27 Μαλούχ, Ἡράμ, Βαανά.

28 καὶ οἱ κατάλοιποι τοῦ λαοῦ, οἱ ἱερεῖς, οἱ Λευῖται, οἱ πυλωροί, οἱ ἄδοντες, οἱ ναθινὶμ καὶ πᾶς ὁ προσπορευόμενος ἀπὸ λαῶν τῆς γῆς πρὸς νόμον τοῦ Θεοῦ, γυναῖκες αὐτῶν, υἱοὶ αὐτῶν, θυγατέρες αὐτῶν, πᾶς ὁ εἰδὼς καὶ συνίων,

29 ἐνίσχυνον ἐπὶ τοὺς ἀδελφοὺς αὐτῶν καὶ κατηράσαντο αὐτοὺς καὶ εἰσήλθοσαν ἐν ἁρᾷ καὶ ἐν ὄρκῳ τοῦ πορεύεσθαι ἐν νόμῳ τοῦ Θεοῦ, ὃς ἐδόθη ἐν χειρὶ Μωυσῆ δούλου τοῦ Θεοῦ, φυλάσσεσθαι καὶ ποιεῖν πάσας τὰς ἐντολὰς Κυρίου καὶ τὰ κρίματα αὐτοῦ καὶ τὰ προστάγματα αὐτοῦ

30 καὶ τοῦ μὴ δοῦναι θυγατέρας ἡμῶν τοῖς λαοῖς τῆς γῆς, καὶ τὰς θυγατέρας αὐτῶν οὐ ληψόμεθα τοῖς υἱοῖς ἡμῶν.

31 καὶ λαοὶ τῆς γῆς οἱ φέροντες τοὺς ἀγορασμοὺς καὶ πᾶσαν πρᾶσιν ἐν ἡμέρᾳ τοῦ

σαββάτου ἀποδόσθαι, οὐκ ἀγορῶμεν παρ' αὐτῶν ἐν σαββάτῳ καὶ ἐν ἡμέρᾳ ἁγίᾳ. καὶ ἀνήσομεν τὸ ἔτος τὸ ἑβδομον καὶ ἀπαίτησιν πάσης χειρός.

³² καὶ στήσομεν ἐφ' ἡμᾶς ἐντολὰς δοῦναι ἐφ' ἡμᾶς τρίτον τοῦ διδράχμου κατ' ἐνιαυτὸν εἰς δουλείαν οἴκου τοῦ Θεοῦ ἡμῶν

³³ εἰς ἄρτους τοῦ προσώπου καὶ θυσίαν τοῦ ἐνδελεχισμοῦ καὶ εἰς ὀλοκαύτωμα τοῦ ἐνδελεχισμοῦ τῶν σαββάτων, τῶν νουμηνιῶν, εἰς τὰς ἐορτὰς καὶ εἰς τὰ ἅγια, καὶ τὰ περὶ ἁμαρτίας ἐξιλάσασθαι περὶ Ἰσραὴλ, καὶ εἰς ἔργα οἴκου τοῦ Θεοῦ ἡμῶν.

³⁴ καὶ κλήρους ἐβάλομεν περὶ κλήρου ξυλοφορίας, οἱ ἱερεῖς καὶ οἱ Λευῖται καὶ ὁ λαός, ἐνέγκαι εἰς οἶκον Θεοῦ ἡμῶν, εἰς οἶκον πατριῶν ἡμῶν, εἰς καιροὺς ἀπὸ χρόνων, ἐνιαυτὸν κατ' ἐνιαυτόν, ἐκκαῦσαι ἐπὶ τὸ θυσιαστήριον Κυρίου Θεοῦ ἡμῶν, ὡς γέγραπται ἐν τῷ νόμῳ,

³⁵ καὶ ἐνέγκαι τὰ πρωτογεννήματα τῆς γῆς ἡμῶν καὶ πρωτογεννήματα καρποῦ παντὸς ξύλου ἐνιαυτὸν κατ' ἐνιαυτὸν εἰς οἶκον Κυρίου

³⁶ καὶ τὰ πρωτότοκα υἱῶν ἡμῶν καὶ κτηνῶν ἡμῶν, ὡς γέγραπται ἐν τῷ νόμῳ, καὶ τὰ πρωτότοκα τῶν βοῶν ἡμῶν καὶ ποιμνίων ἡμῶν ἐνέγκαι εἰς οἶκον Θεοῦ ἡμῶν τοῖς ἱερεῦσι τοῖς λειτουργοῦσιν ἐν οἴκῳ Θεοῦ ἡμῶν.

³⁷ καὶ τὴν ἀπαρχὴν σίτων ἡμῶν καὶ τὸν

καρπὸν παντὸς ξύλου, οἴνου καὶ ἐλαίου
οἴσομεν τοῖς ἱερεῦσιν εἰς τὸ γαζοφυλάκιον
οἴκου τοῦ Θεοῦ· καὶ δεκάτην γῆς ἡμῶν τοῖς
Λευίταις. καὶ αὐτοὶ οἱ Λευῖται δεκατοῦντες
ἐν πάσαις πόλεσι δουλείας ἡμῶν·

³⁸ καὶ ἔσται ὁ ἱερεὺς υἱὸς Ἀαρὼν μετὰ τοῦ
Λευίτου ἐν τῇ δεκάτῃ τοῦ Λευίτου, καὶ οἱ
Λευῖται ἀνοίσουσι τὴν δεκάτην τῆς δεκάτης
εἰς οἶκον Θεοῦ ἡμῶν εἰς τὰ γαζοφυλάκια εἰς
οἶκον Θεοῦ·

³⁹ ὅτι εἰς τοὺς θησαυροὺς εἰσοίσουσιν οἱ
υἱοὶ Ἰσραὴλ καὶ οἱ υἱοὶ τοῦ Λευὶ τὰς ἀπαρχὰς
τοῦ σίτου καὶ τοῦ οἴνου καὶ τοῦ ἐλαίου, καὶ
ἐκεῖ σκεύη τὰ ἅγια, καὶ οἱ ἱερεῖς καὶ οἱ
λειτουργοὶ καὶ οἱ πυλωροὶ καὶ οἱ ἄδοντες,
καὶ οὐκ ἐγκαταλείψομεν τὸν οἶκον τοῦ Θεοῦ
ἡμῶν.

11

¹ ΚΑΙ ἐκάθισαν οἱ ἄρχοντες τοῦ λαοῦ ἐν
Ἱερουσαλὴμ, καὶ οἱ κατάλοιποι τοῦ λαοῦ
ἐβάλοσαν κλήρους ἐνέγκαι ἓνα ἀπὸ τῶν δέκα
καθίσαι ἐν Ἱερουσαλὴμ πόλει τῇ ἁγίᾳ καὶ
ἐννέα μέρη ἐν ταῖς πόλεσι.

² καὶ εὐλόγησεν ὁ λαὸς τοὺς πάντας
ἄνδρας τοὺς ἐκουσιαζομένους καθίσαι ἐν
Ἱερουσαλὴμ·

³ καὶ οὗτοι οἱ ἄρχοντες τῆς χώρας, οἱ
ἐκάθισαν ἐν Ἱερουσαλὴμ καὶ ἐν πόλεσιν
Ἰούδα· ἐκάθισαν ἀνὴρ ἐν κατασχέσει αὐτοῦ,
ἐν πόλεσιν αὐτῶν Ἰσραὴλ, οἱ ἱερεῖς καὶ οἱ

Λευΐται καὶ οἱ ναθιναῖοι καὶ οἱ υἱοὶ δούλων
Σαλωμών·

⁴ καὶ ἐν Ἱερουσαλὴμ ἐκάθισαν ἀπὸ υἱῶν
Ἰούδα καὶ ἀπὸ υἱῶν Βενιαμίν· ἀπὸ υἱῶν
Ἰούδα· Ἀθαΐα υἱὸς Ἀζία, υἱὸς Ζαχαρία, υἱὸς
Σαμαρία, υἱὸς Σαφατία, υἱὸς Μάλελεηλ καὶ
ἀπὸ τῶν υἱῶν Φαρές,

⁵ καὶ Μασσία υἱὸς Βαρούχ, υἱὸς Χαλαζά,
υἱὸς Ὀζία, υἱὸς Ἀδαΐα, υἱὸς Ἰωαρίβ, υἱὸς
Ζαχαρίου, υἱὸς τοῦ Σηλωνί·

⁶ πάντες υἱοὶ Φαρὲς οἱ καθήμενοι ἐν
Ἱερουσαλὴμ τετρακόσιοι ἐξηκονταοκτὼ
ἄνδρες δυνάμεως.

⁷ καὶ οὗτοι υἱοὶ Βενιαμίν· Σηλὼ υἱὸς
Μεσουλάμ, υἱὸς Ἰωάδ, υἱὸς Φαδαΐα, υἱὸς
Κωλεία, υἱὸς Μασσίου, υἱὸς Ἐθιήλ, υἱὸς
Ἰεσία,

⁸ καὶ ὀπίσω αὐτοῦ Γηβέ, Σηλί, ἐννακόσιοι
εἰκοσιοκτὼ.

⁹ καὶ Ἰωήλ υἱὸς Ζεχρὶ ἐπίσκοπος ἐπ'
αὐτούς, καὶ Ἰούδα υἱὸς Ἀσανὰ ἀπὸ τῆς
πόλεως δεύτερος·

¹⁰ ἀπὸ τῶν ἱερέων· καὶ Ἰαδία υἱὸς Ἰωρίβ,
Ἰαχίν,

¹¹ Σαραία υἱὸς Ἐλχία, υἱὸς Μεσουλάμ, υἱὸς
Σαδδούκ, υἱὸς Μαριώθ, υἱὸς Αἰτώθ ἀπέναντι
οἴκου τοῦ Θεοῦ.

¹² καὶ ἀδελφοὶ αὐτῶν ποιοῦντες τὸ ἔργον
τοῦ οἴκου ὀκτακόσιοι εἰκοσιδύο· καὶ Ἀδαΐα
υἱὸς Ἱεροάμ, υἱοῦ Φαλαλία, υἱοῦ Ἀμασί, υἱὸς
Ζαχαρία, υἱὸς Φασσούρ, υἱὸς Μελχία,

¹³ καὶ ἀδελφοὶ αὐτοῦ, ἄρχοντες πατριῶν

διακόσιοι τεσσαρακονταδύο. καὶ Ἀμασία
υἱὸς Ἑσδριήλ, υἱοῦ Μεσαριμίθ, υἱοῦ Ἑμμήρ,

¹⁴ καὶ ἀδελφοὶ αὐτοῦ δυνατοὶ παρατάξεως
ἑκατὸν εἰκοσιοκτώ· καὶ ἐπίσκοπος Βαδιήλ
υἱὸς τῶν μεγάλων.

¹⁵ καὶ ἀπὸ τῶν Λευιτῶν Σαμαΐα υἱὸς
Ἑσρικόμ,

¹⁷ Ματθανίας υἱὸς Μιχὰ καὶ Ἰωβήβ υἱὸς
Σαμουί,

¹⁸ διακόσιοι ὀγδοηκοντατέσσαρες.

¹⁹ καὶ οἱ πυλωροὶ Ἀκούβ, Τελαμίν, καὶ οἱ
ἀδελφοὶ αὐτῶν, ἑκατὸν ἑβδομηκονταδύο.

²² καὶ ἐπίσκοπος Λευιτῶν υἱὸς Βανί, υἱὸς
Ὀζί, υἱὸς Ἀσαβία, υἱὸς Μιχά. ἀπὸ υἱῶν Ἀσάφ
τῶν ᾠδόντων ἀπέναντι ἔργου οἴκου τοῦ Θεοῦ·

²³ ὅτι ἐντολὴ τοῦ βασιλέως εἰς αὐτούς.

²⁴ καὶ Φαθαΐα υἱὸς Βασηζὰ πρὸς χεῖρα τοῦ
βασιλέως εἰς πᾶν χρῆμα τῷ λαῷ.

²⁵ καὶ πρὸς τὰς ἐπαύλεις ἐν ἀγρῷ αὐτῶν.
καὶ ἀπὸ υἱῶν Ἰούδα ἑκάθισαν ἐν
Καριαθαρβὸκ

²⁶ καὶ ἐν Ἰησοῦ

²⁷ καὶ ἐν Βηρσαβεέ, καὶ ἐπαύλεις αὐτῶν,

³⁰ Λαχίς καὶ ἀγροὶ αὐτῆς· καὶ
παρενεβάλοσαν ἐν Βηρσαβεέ.

³¹ καὶ οἱ υἱοὶ Βενιαμὴν ἀπὸ Γαβαὰ Μαχμάς.

³⁶ καὶ ἀπὸ τῶν Λευιτῶν μερίδες Ἰούδα τῷ
Βενιαμίν.

12

¹ ΚΑΙ οὗτοι οἱ ἱερεῖς καὶ οἱ Λευῖται οἱ

ἀναβάντες μετὰ Ζοροβάβελ υἱοῦ Σαλαθιήλ
καὶ Ἰησοῦ· Σαραΐα, Ἰερεμία, Ἑσδρα,

² Ἀμαρία, Μαλούχ,

³ Σεχενία·

⁷ οὗτοι οἱ ἄρχοντες τῶν ἱερέων καὶ ἀδελφοὶ
αὐτῶν ἐν ἡμέραις Ἰησοῦ.

⁸ καὶ οἱ Λευῖται, Ἰησοῦ, Βανουΐ, Καδμιήλ,
Σαραβία, Ἰωδαέ, Ματθανία, ἐπὶ τῶν χειρῶν
αὐτὸς καὶ οἱ ἀδελφοὶ αὐτῶν εἰς τὰς
ἐφημερίας.

¹⁰ καὶ Ἰησοῦς ἐγέννησε τὸν Ἰωακὶμ, καὶ
Ἰωακὶμ ἐγέννησε τὸν Ἑλιασίβ, καὶ Ἑλιασίβ
τὸν Ἰωδαέ,

¹¹ καὶ Ἰωδαέ ἐγέννησε τὸν Ἰωνάθαν, καὶ
Ἰωνάθαν ἐγέννησε τὸν Ἰαδοῦ.

¹² καὶ ἐν ἡμέραις Ἰωακὶμ ἀδελφοὶ αὐτοῦ οἱ
ἱερεῖς καὶ οἱ ἄρχοντες τῶν πατριῶν· τῷ
Σαραΐα Ἀμαρία, τῷ Ἰερεμίᾳ Ἀνανία,

¹³ τῷ Ἑσδρα Μεσουλάμ, τῷ Ἀμαρίᾳ
Ἰωανάν,

¹⁴ τῷ Ἀμαλοῦχ Ἰωνάθαν, τῷ Σεχενίᾳ Ἰωσήφ,

¹⁵ τῷ Ἀρὲ Μαννάς, τῷ Μαριῶθ Ἑλκαΐ,

¹⁶ τῷ Ἀδαδαΐ Ζαχαρία, τῷ Γαναθῶθ
Μοσολάμ,

¹⁷ τῷ Ἀβιά Ζεχρί, τῷ Μιαμὶν Μααδαὶ τῷ
Φελετί,

¹⁸ τῷ Βαλγάς Σαμουέ, τῷ Σεμίᾳ Ἰωνάθαν,

¹⁹ τῷ Ἰωαρίβ Ματθαναΐ, τῷ Ἐδίῳ Ὀζί,

²⁰ τῷ Σαλαΐ Καλλαΐ, τῷ Ἀμέκ Ἀβέδ,

²¹ τῷ Ἑλκία Ἀσαβίας, τῷ Ἰεδειοῦ

Ναθαναήλ.

²² οἱ Λευῖται ἐν ἡμέραις Ἑλιασίβ, Ἰωαδὰ καὶ Ἰωᾶ καὶ Ἰωανᾶν καὶ Ἰδοῦα, γεγραμμένοι ἄρχοντες τῶν πατριῶν, καὶ οἱ ἱερεῖς ἐν βασιλείᾳ Δαρείου τοῦ Πέρσου·

²³ υἱοὶ δὲ Λευὶ ἄρχοντες τῶν πατριῶν γεγραμμένοι ἐπὶ βιβλίῳ λόγων τῶν ἡμερῶν καὶ ἕως ἡμερῶν Ἰωανᾶν υἱοῦ Ἑλισουέ.

²⁴ καὶ οἱ ἄρχοντες τῶν Λευιτῶν Ἀσαβία καὶ Σαραβία καὶ Ἰησοῦ καὶ υἱοὶ Καδμιήλ καὶ οἱ ἀδελφοὶ αὐτῶν κατεναντίον αὐτῶν εἰς ὕμνον αἰνεῖν ἐν ἐντολῇ Δαυὶδ ἀνθρώπου τοῦ Θεοῦ ἐφημερία πρὸς ἐφημερίαν

²⁵ ἐν τῷ συναγαγεῖν με τοὺς πυλωροὺς

²⁶ ἐν ἡμέραις Ἰωακὶμ υἱοῦ Ἰησοῦ, υἱοῦ Ἰωσεδὲκ καὶ ἐν ἡμέραις Νεεμίας, καὶ Ἑσδρας ὁ ἱερεὺς καὶ γραμματεὺς.

²⁷ Καὶ ἐν ἐγκαινίοις τείχους Ἱερουσαλὴμ ἐζήτησαν τοὺς Λευίτας ἐν τοῖς τόποις αὐτῶν τοῦ ἐνέγκαι αὐτοὺς εἰς Ἱερουσαλὴμ ποιῆσαι ἐγκαίνια καὶ εὐφροσύνην ἐν Θωδαθὰ καὶ ἐν ὠδαῖς, κυμβαλίζοντες καὶ ψαλτήρια καὶ κινύραι.

²⁸ καὶ συνήχθησαν οἱ υἱοὶ τῶν ἁδόντων καὶ ἀπὸ τῆς περιχώρου κυκλόθεν εἰς Ἱερουσαλὴμ καὶ ἀπὸ ἐπαύλεων

²⁹ καὶ ἀπὸ ἀγρῶν· ὅτι ἐπαύλεις ὠκοδόμησαν ἑαυτοῖς οἱ ἁδοντες ἐν Ἱερουσαλὴμ.

³⁰ καὶ ἐκαθαρίσθησαν οἱ ἱερεῖς καὶ οἱ Λευῖται, καὶ ἐκαθάρισαν τὸν λαὸν καὶ τοὺς πυλωροὺς καὶ τὸ τεῖχος.

³¹ καὶ ἀνήνεγκα τοὺς ἄρχοντας Ἰούδα ἐπάνω τοῦ τείχους καὶ ἔστησα δύο περὶ αἰνέσεως μεγάλους, καὶ διήλθον ἐκ δεξιῶν ἐπάνω τοῦ τείχους τῆς κοπρίας,

³² καὶ ἐπορεύθη ὀπίσω αὐτῶν Ὡσαΐα καὶ ἥμισυ ἀρχόντων Ἰούδα

³³ καὶ Ἀζαρίας καὶ Ἑσδρας καὶ Μεσολλάμ,

³⁴ καὶ Ἰούδα καὶ Βενιαμὴν καὶ Σαμαΐας καὶ Ἱερεμία

³⁵ καὶ ἀπὸ τῶν υἱῶν τῶν ἱερέων ἐν σάλπιγξι Ζαχαρίας υἱὸς Ἰωνάθαν, υἱὸς Σαμαΐα, υἱὸς Ματθανία, υἱὸς Μιχαΐα, υἱὸς Ζακχούρ, υἱὸς Ἀσάφ·

³⁶ καὶ ἀδελφοὶ αὐτοῦ Σαμαΐα καὶ Ὀζιήλ, Γελώλ, Ἰαμά, Αἴια, Ναθαναήλ καὶ Ἰούδα, Ἀνανί, τοῦ αἰνεῖν ἐν ᾠδαῖς Δαυὶδ ἀνθρώπου Θεοῦ, καὶ Ἑσδρας ὁ γραμματεὺς ἔμπροσθεν αὐτῶν·

³⁷ ἐπὶ πύλης τοῦ αἶν κατέναντι αὐτῶν ἀνέβησαν ἐπὶ κλίμακας πόλεως Δαυὶδ ἐν ἀναβάσει τοῦ τείχους ἐπάνωθεν τοῦ οἴκου Δαυὶδ καὶ ἕως τῆς πύλης τοῦ ὕδατος κατὰ ἀνατολάς.

³⁸ καὶ περὶ αἰνέσεως ἡ δευτέρα ἐπορεύετο συναντῶσα αὐτοῖς, καὶ τὸ ἥμισυ τοῦ λαοῦ ἐπάνω τοῦ τείχους ὑπεράνω τοῦ πύργου τῶν θεννουρίμ καὶ ἕως τοῦ τείχους τοῦ πλατέος

³⁹ καὶ ὑπεράνω τῆς πύλης Ἐφραὶμ καὶ ἐπὶ τὴν πύλην ἰχθυρὰν καὶ πύργῳ Ἀναμεὴλ καὶ ἕως πύλης τῆς προβατικῆς καὶ ἔστησαν ἐν πύλῃ τῆς φυλακῆς.

⁴⁰ καὶ ἔστησαν αἱ δύο τῆς αἰνέσεως ἐν οἴκῳ τοῦ Θεοῦ, καὶ ἐγὼ καὶ τὸ ἥμισυ τῶν στρατηγῶν μετ' ἐμοῦ

⁴¹ καὶ οἱ ἱερεῖς Ἐλιακὶμ, Μασσίας, Βενιαμὶν, Μιχαίας, Ἐλιωηναί, Ζαχαρίας, Ανανίας ἐν σάλπιγξι καὶ Μασσίας καὶ Σεμεΐας καὶ Ἐλεάζαρ καὶ Ὁζὶ καὶ Ἰωανᾶθ καὶ Μελχίας καὶ Αἰλὰμ καὶ Ἐζούρ,

⁴² καὶ ἠκούσθησαν οἱ ἄδοντες καὶ ἐπεσκέπησαν.

⁴³ καὶ ἔθυσαν ἐν τῇ ἡμέρᾳ ἐκείνῃ θυσιάσματα μεγάλα καὶ ἠψφράνθησαν, ὅτι ὁ Θεὸς ἠψφρανεν αὐτοὺς μεγάλως. καὶ αἱ γυναῖκες αὐτῶν καὶ τὰ τέκνα αὐτῶν ἠψφράνθησαν, καὶ ἠκούσθη ἡ εὐφροσύνη ἐν Ἱερουσαλὴμ ἀπὸ μακρόθεν.

⁴⁴ Καὶ κατέστησαν ἐν τῇ ἡμέρᾳ ἐκείνῃ ἄνδρας ἐπὶ τῶν γαζοφυλακίων, τοῖς θυσιαροῖς, ταῖς ἀπαρχαῖς καὶ ταῖς δεκάταις καὶ τοῖς συνηγμένοις ἐν αὐτοῖς ἄρχουσι τῶν πόλεων, μερίδας τοῖς ἱερεῦσι καὶ τοῖς Λευίταις, ὅτι εὐφροσύνη ἦν ἐν Ἰούδᾳ ἐπὶ τοὺς ἱερεῖς καὶ ἐπὶ τοὺς Λευίτας τοὺς ἐστῶτας.

⁴⁵ καὶ ἐφύλαξαν φυλακὰς Θεοῦ αὐτῶν καὶ φυλακὰς τοῦ καθαρισμοῦ καὶ τοὺς ἄδοντας καὶ τοὺς πυλωροὺς, ὡς ἐντολαὶ Δαυὶδ καὶ Σαλωμῶν υἱοῦ αὐτοῦ.

⁴⁶ ὅτι ἐν ἡμέραις Δαυὶδ Ἀσάφ ἀπ' ἀρχῆς πρῶτος τῶν ἀδόντων καὶ ὕμνον καὶ αἶνεσιν τῷ Θεῷ.

⁴⁷ καὶ πᾶς Ἰσραὴλ ἐν ἡμέραις Ζοροβάβελ

καὶ ἐν ταῖς ἡμέραις Νεεμίου διδόντες
μερίδας τῶν ἀδόντων καὶ τῶν πυλωρῶν,
λόγον ἡμέρας ἐν ἡμέρᾳ αὐτοῦ, καὶ
ἀγιάζοντες τοῖς Λευίταις, καὶ οἱ Λευῖται
ἀγιάζοντες τοῖς υἱοῖς Ἀαρών.

13

¹ Ἐν τῇ ἡμέρᾳ ἐκείνῃ ἀνεγνώσθη ἐν βιβλίῳ
Μωυσῆ ἐν ᾧ τοῦ λαοῦ καὶ εὐρέθη
γεγραμμένον ἐν αὐτῷ, ὅπως μὴ εἰσέλθωσιν
Ἀμμανῖται καὶ Μωαβῖται ἐν ἐκκλησίᾳ Θεοῦ
ἕως αἰῶνος,

² ὅτι οὐ συνήνησαν τοῖς υἱοῖς Ἰσραὴλ ἐν
ἄρτῳ καὶ ὕδατι καὶ ἐμισθώσαντο ἐπ' αὐτὸν
τὸν Βαλαὰμ καταράσασθαι, καὶ ἐπέστρεψεν
ὁ Θεὸς ἡμῶν τὴν κατάραν εἰς εὐλογίαν.

³ καὶ ἐγένετο ὥς ἤκουσαν τὸν νόμον, καὶ
ἐχωρίσθησαν πᾶς ἐπίμικτος ἐν Ἰσραὴλ.

⁴ καὶ πρὸ τούτου Ἐλῖασιβ ὁ ἱερεὺς οἰκῶν ἐν
γαζοφυλακίῳ οἴκου Θεοῦ ἡμῶν ἐγγίων Τωβία

⁵ καὶ ἐποίησεν ἐαυτῷ γαζοφυλάκιον μέγα,
καὶ ἐκεῖ ἦσαν πρότερον διδόντες τὴν μαναὰν
καὶ τὸν λίβανον καὶ τὰ σκεύη καὶ τὴν
δεκάτην τοῦ σίτου καὶ τοῦ οἴνου καὶ τοῦ
ἐλαίου, ἐντολὴν τῶν Λευιτῶν καὶ τῶν
ἀδόντων καὶ τῶν πυλωρῶν καὶ ἀπαρχὰς τῶν
ιερέων.

⁶ καὶ ἐν παντὶ τούτῳ οὐκ ἤμην ἐν
Ἱερουσαλὴμ· ὅτι ἐν ἔτει τριακοστῷ καὶ
δευτέρῳ τοῦ Ἀρθασασθα βασιλέως
Βαβυλῶνος ἦλθον πρὸς τὸν βασιλέα. καὶ

μετὰ τὸ τέλος τῶν ἡμερῶν ἡτησάμην παρὰ τοῦ βασιλέως

⁷ καὶ ἦλθον εἰς Ἱερουσαλήμ. καὶ συνῆκα ἐν τῇ πονηρίᾳ, ἣ ἐποίησεν Ἑλιασίβ τῷ Τωβία, ποιῆσαι αὐτῷ γαζοφυλάκιον ἐν αὐτῇ οἴκου τοῦ Θεοῦ.

⁸ καὶ πονηρόν μοι ἐφάνη σφόδρα, καὶ ἔρριψα πάντα τὰ σκεύη οἴκου Τωβία ἔξω ἀπὸ τοῦ γαζοφυλακίου.

⁹ καὶ εἶπα καὶ ἐκαθάρισαν τὰ γαζοφυλάκια, καὶ ἐπέστρεψα ἐκεῖ σκεύη οἴκου τοῦ Θεοῦ, τὴν μανάν καὶ τὸν λίβανον.

¹⁰ καὶ ἔγνων ὅτι μερίδες τῶν Λευιτῶν οὐκ ἐδόθησαν, καὶ ἐφύγосαν ἀνὴρ εἰς ἀγρὸν αὐτοῦ, οἱ Λευῖται καὶ οἱ ἄδοντες ποιοῦντες τὸ ἔργον.

¹¹ καὶ ἐμαχесάμην τοῖς στρατηγοῖς καὶ εἶπα· διατί ἐγκατελείφθη ὁ οἶκος τοῦ Θεοῦ; καὶ συνήγαγον αὐτοὺς καὶ ἔστησα αὐτοὺς ἐπὶ τῇ στάσει αὐτῶν.

¹² καὶ πᾶς Ἰούδα ἤνεγκαν δεκάτην τοῦ πυροῦ καὶ τοῦ οἴνου καὶ τοῦ ἐλαίου εἰς τοὺς θησαυροὺς

¹³ ἐπὶ χεῖρα Σελεμία τοῦ ἱερέως καὶ Σαδδουκ τοῦ γραμματέως καὶ Φαθαΐα ἀπὸ τῶν Λευιτῶν, καὶ ἐπὶ χεῖρα αὐτῶν Ἀνὰν υἱὸς Ζακχούρ, υἱὸς Μαθανίου, ὅτι πιστοὶ ἐλογίσθησαν ἐπ' αὐτοὺς μερίζειν τοῖς ἀδελφοῖς αὐτῶν.

¹⁴ μνήσθητί μου, ὁ Θεός, ἐν ταύτῃ, καὶ μὴ ἐξαλειφθῇ τὸ ἔλεός μου, ὃ ἐποίησα ἐν οἴκῳ

Κυρίου τοῦ Θεοῦ.

¹⁵ Ἐν ταῖς ἡμέραις ἐκείναις εἶδον ἐν Ἰούδα πατοῦντας ληνοὺς ἐν τῷ σαββάτῳ καὶ φέροντας δράγματα καὶ ἐπιγεμίζοντας ἐπὶ τοὺς ὄνους καὶ οἶνον καὶ σταφυλὴν καὶ σῦκα καὶ πᾶν βάσταγμα καὶ φέροντας εἰς Ἱερουσαλὴμ ἐν ἡμέρᾳ τοῦ σαββάτου· καὶ ἐπεμαρτυράμην ἐν ἡμέρᾳ πράσεως αὐτῶν.

¹⁶ καὶ ἐκάθισαν ἐν αὐτῇ φέροντες ἰχθὺν καὶ πᾶσαν πρᾶσιν πωλοῦντες ἐν τῷ σαββάτῳ τοῖς υἱοῖς Ἰούδα καὶ ἐν Ἱερουσαλὴμ.

¹⁷ καὶ ἐμαχεσάμην τοῖς υἱοῖς Ἰούδα τοῖς ἐλευθέροις καὶ εἶπα αὐτοῖς· τίς ὁ λόγος οὗτος ὁ πονηρός, ὃν ὑμεῖς ποιεῖτε, καὶ βεβηλοῦτε τὴν ἡμέραν τοῦ σαββάτου;

¹⁸ οὐχὶ οὕτως ἐποίησαν οἱ πατέρες ὑμῶν, καὶ ἤνεγκεν ἐπ' αὐτοὺς ὁ Θεὸς ἡμῶν καὶ ἐφ' ἡμᾶς πάντα τὰ κακὰ ταῦτα καὶ ἐπὶ τὴν πόλιν ταύτην; καὶ ὑμεῖς προστίθετε ὀργὴν ἐπὶ Ἰσραὴλ βεβηλῶσαι τὸ σάββατον;

¹⁹ καὶ ἐγένετο ἡνίκα κατέστησαν πύλαι ἐν Ἱερουσαλὴμ πρὸ τοῦ σαββάτου, καὶ εἶπα καὶ ἔκλεισαν τὰς πύλας, καὶ εἶπα ὥστε μὴ ἀνοιγῆναι αὐτὰς ἕως ὀπίσω τοῦ σαββάτου· καὶ ἐκ τῶν παιδαρίων μου ἔστησα ἐπὶ τὰς πύλας, ὥστε μὴ αἶρειν βαστάγματα ἐν ἡμέρᾳ τοῦ σαββάτου.

²⁰ καὶ ἠυλίσθησαν πάντες καὶ ἐποίησαν πρᾶσιν ἔξω Ἱερουσαλὴμ ἅπαξ καὶ δῖς.

²¹ καὶ ἐπεμαρτυράμην ἐν αὐτοῖς καὶ εἶπα πρὸς αὐτούς· διατί ὑμεῖς ἀυλίζεσθε ἀπέναντι

τοῦ τείχους; ἐὰν δευτερώσητε, ἐκτενῶ χεῖρά μου ἐν ὑμῖν. ἀπὸ τοῦ καιροῦ ἐκείνου οὐκ ἦλθοσαν ἐν σαββάτῳ.

²² καὶ εἶπα τοῖς Λευίταις, οἱ ἦσαν καθαριζόμενοι, καὶ ἐρχόμενοι φυλάσσοντες τὰς πύλας, ἀγιάζειν τὴν ἡμέραν τοῦ σαββάτου. πρὸς ταῦτα μνήσθητί μου, ὁ Θεός, καὶ φεῖσαί μου κατὰ τὸ πλῆθος τοῦ ἐλέους σου.

²³ Καὶ ἐν ταῖς ἡμέραις ἐκείναις εἶδον τοὺς Ἰουδαίους, οἱ ἐκάθισαν γυναῖκας Ἀζωτίας, Ἀμμανίτιδας, Μωαβίτιδας

²⁴ καὶ οἱ υἱοὶ αὐτῶν ἤμισυ λαλοῦντες Ἀζωτιστὶ καὶ οὐκ εἰσὶν ἐπιγινώσκοντες λαλεῖν Ἰουδαϊστί,

²⁵ καὶ ἐμαχεσάμην μετ' αὐτῶν καὶ κατηρασάμην αὐτοὺς καὶ ἐπάταξα ἐν αὐτοῖς ἄνδρας καὶ ἐμαδάρωσα αὐτοὺς καὶ ὥρκισα αὐτοὺς ἐν τῷ Θεῷ· ἐὰν δώτε τὰς θυγατέρας ὑμῶν τοῖς υἱοῖς αὐτῶν, καὶ ἐὰν λάβητε ἀπὸ τῶν θυγατέρων αὐτῶν τοῖς υἱοῖς ὑμῶν.

²⁶ οὐχ οὕτως ἤμαρτε Σαλωμὼν βασιλεὺς Ἰσραήλ; καὶ ἐν ἔθνεσι πολλοῖς οὐκ ἦν βασιλεὺς ὅμοιος αὐτῷ· καὶ ἀγαπώμενος τῷ Θεῷ ἦν, καὶ ἔδωκεν αὐτὸν ὁ Θεὸς εἰς βασιλέα ἐπὶ πάντα Ἰσραήλ· καὶ τοῦτον ἐξέκλιναν αἱ γυναῖκες αἱ ἀλλότριαι.

²⁷ καὶ ὑμῶν μὴ ἀκουσώμεθα ποιῆσαι τὴν πᾶσαν πονηρίαν ταύτην ἀσυνθετῆσαι ἐν τῷ Θεῷ ἡμῶν καθίσαι γυναῖκας ἀλλοτρίας;

²⁸ καὶ ἀπὸ υἱῶν Ἰωαδὰ τοῦ Ἑλισοῦβ τοῦ

ἱερέως τοῦ μεγάλου νυμφίου τοῦ Σαναβαλλὰτ τοῦ Οὐρανίτου καὶ ἐξέβρασα αὐτὸν ἀπ' ἐμοῦ.

²⁹ μνησθητι αὐτοῖς, ὁ Θεός, ἐπὶ ἀγχιστεία τῆς ἱερατείας καὶ διαθήκη τῆς ἱερατείας καὶ τοὺς Λευίτας.

³⁰ καὶ ἐκαθάρισα αὐτοὺς ἀπὸ πάσης ἀλλοτριώσεως καὶ ἔστησα ἐφημερίας τοῖς ἱερεῦσι καὶ τοῖς Λευίταις, ἀνὴρ ὡς τὸ ἔργον αὐτοῦ,

³¹ καὶ τὸ δῶρον τῶν ξυλοφόρων ἐν καιροῖς ἀπὸ χρόνων καὶ ἐν τοῖς βακχουρίοις. μνησθητί μου ὁ Θεὸς ἡμῶν εἰς ἀγαθωσύνην.

Η Παλαιά Διαθήκη κατά τη μετάφραση των εβδομήκοντα (Ο') | SEPTUAGINTA The Old Testament in Ancient Greek, Septuagint translation

Public Domain

© Orthodox Media Network

Language: Ελληνικά (Greek, Ancient)

Dialect: Koine

ORTHODOX MEDIA NETWORK-ΟΡΘΟΔΟΞΟ ΔΙΚΤΥΟ ΕΝΗΜΕΡΩΣΗΣ

A Voice from the Heart of Mount Athos to the World

Orthodox Media Network (<https://vivlos.link/DEqNY>) was founded on Mount Athos – the only monastic republic in the world – with main mission to promote the Holy Scriptures and preserve the spiritual and cultural heritage of Orthodox monasticism, using mainly the internet. Since 2010, its founder and General Secretary, Apostolos Vavylis, has become the first person internationally to record the entire Bible in both the original ancient Greek text and its modern Greek translation. This work – unprecedented in Orthodox tradition – has reached and inspired millions:

* Over 15 million people (estimated) have listened to at least one chapter of the recorded Bible.

* Hundreds of independent accounts across nearly every digital platform, share these recordings in countless forms.

We have never claimed copyright or demanded takedowns of these reproductions — because our goal is not profit, but the free and faithful dissemination of the Word of God and the blessing it brings to the world. We welcome anyone that would like to publicly share our work with the only condition to publish the present text as a minimum respect to our mission.

* Our vision:

To place a Bible in every Greek-speaking home, wherever it may be on earth.

There are an estimated 17 million Greeks living in nearly 100 countries.

* If you wish to support or partner with us, please contact:

* vivlos.net@gmail.com

The Old Testament (Septuaginta)

[https://youtube.com/playlist?](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

[list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

[https://youtube.com/playlist?](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

[list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI](https://youtube.com/playlist?list=PLqOoWYKEqRw2J7wlPCGWIYIRdX4G2USZr&si=98IZ8ZkgIX6ll-xI)

We are a voice of Orthodoxy, a witness of the Word, and a blessing to the Nations.

2026-02-12

PDF generated using Haiola and XeLaTeX on 13 Feb 2026 from source files dated 12 Feb 2026

ca02bfb2-f119-5bc3-ba15-888748b9800a